

QORTI TAL-MAGISTRATI (MALTA)
BHALA QORTI TA' ĠUDIKATURA KRIMINALI
MAGISTRAT DR NATASHA GALEA SCIBERRAS

Kawża Numru: 549/2009

Il-Pulizija
(Spettur Victor Aquilina)

vs

Sandro Camilleri
(ID 566076(M))

Illum, 31 ta' Jannar 2022

Il-Qorti,

Wara li rat l-imputazzjonijiet miġjuba fil-konfront ta' **Sandro Camilleri** ta' 31 sena, iben Louis u Rita nee` Bartolo, imwieled il-Pieta` fl-24 ta' Novembru 1976 u residenti 'Lourit', Triq il-Berebies, Żabbar, detentur tal-karta tal-identita` bin-numru 566076(M);

Akkuzat talli f'dawn il-Gzejjer fit-8 ta' Diċembru 2007 u fit-tlett xhur ta' qabel:

- a) Forna jew ipprokura jew offra li jforni jew jipprokura d-droga kokajina speċifikata fl-ewwel skeda ta' l-Ordinanza dwar il-Mediċini Perikolużi, Kap. 101 tal-Liġijiet ta' Malta lill-persuna jew persuni jew għall-użu ta' persuna jew persuni mingħajr ma kellu liċenzja mill-President ta' Malta u mingħajr ma kien awtorizzat bir-Regoli tal-1939 għall-Kontroll Intern tad-Drogi Perikolużi (G.N.292/1939) jew minn xi awtorita` mogħtija mill-President ta' Malta li jforni d-droga u mingħajr ma kien fil-pussess ta' awtorizzazzjoni

għall-importazzjoni jew għall-esportazzjoni maħruġ mit-Tabib Prinċipali tal-Gvern skont id-dispożizzjonijiet tas-sitt (6) Taqsima ta' l-Ordinanza msemmija, u mingħajr ma kellu liċenzja jew xort'oħra awtorizzat li jimmanifattura jew iforni d-droga msemmija u mingħajr ma kellu liċenzja li jipprokura l-istess droga u dan bi ksur tar-Regolament 4 tar-Regoli ta' l-1939 għall-Kontroll Intern tad-Drogi Perikolużi (G.N. 292/1939), kif sussegwentement emendati u bi ksur ta' l-Ordinanza dwar il-Mediċini Perikolużi, Kap. 101 tal-Liġijiet ta' Malta;

- b) Itraffika, biegh, qassam jew offra li jittraffika, jbiegh jew iqassam mediċina psikotropika u ristretta (*ecstasy*) mingħajr awtorizzazzjoni speċjali bil-mitkub mis-Supritendent tas-Saħħa Pubblika, bi ksur ta' l-Ordinanza Dwar il-Professjoni Medika u l-Professjonijiet li għandhom x'jaqsmu magħha, Kap. 31 tal-Liġijiet ta' Malta, u r-Regolamenti dwar il-Kontroll tal-Mediċini, Avviż Legali 22 tal-1985 kif emendati;
- c) Kellu fil-pussess tiegħu mediċina psikotropika u ristretta (*ecstasy*) mingħajr awtorizzazzjoni speċjali bil-miktub mis-Supritendent tas-Saħħa Pubblika, bi ksur tad-dispożizzjonijiet tal-Ordinanza dwar il-Professjoni Medika u l-Professjonijiet li għandhom x'jaqsmu magħha, Kap. 31 tal-Liġijiet ta' Malta u r-Regolamenti dwar il-Kontroll tal-Mediċini, Avviż Legali 22 tal-1985 kif emendati, u li nstabet f'ċirkustanzi li juru li ma kintix għall-użu personali tiegħu.

U aktar talli f'dawn il-Gzejjer fit-8 ta' Diċembru u fit-tmien xhur ta' qabel:

- d) Kellu fil-pussess tiegħu id-droga kokajina speċifikata fl-ewwel skeda ta' l-Ordinanza dwar il-Mediċini Perikolużi, Kap 101 tal-Liġijiet ta' Malta, meta ma kienx fil-pussess ta' awtorizzazzjoni għall-importazzjoni jew għall-esportazzjoni maħruġ mit-Tabib Prinċipali tal-Gvern skond id-dispożizzjonijiet tar-4 u s-6 Taqsima ta' l-Ordinanza u meta ma kienx bil-liċenzja jew xort'oħra awtorizzat li jimmanifattura jew li jforni d-droga msemmija u meta ma kienx b'xi mod ieħor bil-liċenzja mill-President ta' Malta li jkollu d-droga msemmija fil-pussess tiegħu u naqas li jipprova li d-droga msemmija giet fornuta lilu għall-użu tiegħu skond ir-riċetta kif provdut fir-regolamenti msemmija, u dan bi ksur tar-Regoli ta' l-1939 għall-Kontroll Intern tad-Drogi Perikolużi (G.N. 292/1939), kif sussegwentement emendati u bi ksur ta' l-Ordinanza dwar il-Mediċini Perikolużi, Kap. 101 tal-Liġijiet ta' Malta;

- e) Kellu fil-pussess tiegħu medicina psikotropika u ristretta (*ecstasy*) mingħajr awtorizzazzjoni speċjali bil-miktub mis-Supritendent tas-Saħħa Pubblika, bi ksur tad-disposizzjonijiet tal-Ordinanza dwar il-Professjoni Medika u l-Professjonijiet li għandhom x'jaqsmu magħha, Kap. 31 tal-Liġijiet ta' Malta u r-Regolamenti dwar il-Kontroll tal-Mediċini, l-Avviz Legali 22 tal-1985 kif emendati.

Semgħet ix-xhieda, rat l-atti kollha tal-kawża u d-dokumenti esebiti, inkluż l-Ordni tal-Avukat Ġenerali tat-23 ta' Ottubru 2009, ai termini tas-sub-artikolu (2) tal-Artikolu 22 tal-Ordinanza dwar il-Mediċini Perikolużi (Kap. 101 tal-Liġijiet ta' Malta) u l-Ordni tal-Avukat Ġenerali tal-istess data ai termini tas-sub-artikolu (2) tal-Artikolu 120A tal-Ordinanza dwar il-Professjoni Medika u l-Professjonijiet li Għandhom x'Jaqsmu Magħha (Kap. 31 tal-Liġijiet ta' Malta), sabiex dan il-każ jinstema' minn din il-Qorti bhala Qorti ta' Ġudikatura Kriminali;¹

Rat illi ċ-ċitazzjoni odjerna giet ipprezentata fir-Registru ta' din il-Qorti fit-12 ta' Novembru 2009;

Rat illi l-kawża giet assenjata lill-Maġistrat sedenti permezz tal-assenjazzjoni tad-doveri tat-30 ta' April 2014;

Rat illi fis-seduta tas-17 ta' Novembru 2014, il-partijiet iddikjaraw li kienu qegħdin jeżentaw lil din il-Qorti, kif preseduta, milli terġa tisma' l-provi mressqa sa dakinhar quddiem il-Qorti kif diversament preseduta;²

Semgħet it-trattazzjoni finali tal-partijiet.

Ikkunsidrat:

In sostenn tal-imputazzjonijiet miġjuba kontra l-imputat, il-Prosekuzzjoni ressqet is-segweni xhieda u provi:

1. **L-Ispettur** (illum Supretendent) **Victor Aquilina** xehed illi nhar it-8 ta' Diċembru 2007, wara li kien gie osservat mill-Pulizija sax-Xgħajra u

¹ Ara a. fol. 3 u 4 tal-proċess.

² Ara a fol. 64 tal-proċess.

mwaqqaf³, fuq il-persuna tal-imputat instabet madwar gramma sustanza bajda suspettata kokaina. Waqt tfittxija fir-residenza tal-istess imputat ma nstab xejn illeċitu, iżda waqt illi dan kien ġewwa l-uffiċċju tiegħu (ossia tax-xhud), dan għarrfu illi fl-uffiċċju tiegħu, li kien jinsab fil-fabbriki ta' Ħaż-Żabbar, kellu mitt pillola *ecstasy*. Għalhekk huma marru fuq il-post, u l-imputat indikalhom fejn kienu jinsabu dawn il-pilloli, li fuqhom kellhom marka 'DG'. L-Ispettur Aquilina xehed ukoll illi l-għada ossia fid-9 ta' Diċembru 2009 [recte: 2007], l-imputat irrilaxxa stqarrija u dan wara li ngħata s-solita twissija skont il-liġi, iżda mingħajr id-dritt li jottjeni parir legali stante li dan id-dritt ma kienx viġenti fiż-żmien tal-każ odjern. Huwa esebixxa din l-istqarrija, li tinsab fl-atti mmarkata bhala Dok. VA1⁴, kif ukoll *mobile phone* li nstab fil-pussess tal-istess imputat.⁵

In kontro-eżami, wara li saritlu referenza għax-xhieda tiegħu in eżami, l-Ispettur Aquilina kkonferma illi kien l-imputat li qalilhom bil-pilloli in kwistjoni. Mistoqsi jekk l-imputat kienx tah informazzjoni li wasslet sabiex jitressqu l-Qorti terzi persuni, huwa wieġeb li ma jiftakarx.⁶

2. **PC 213 Nikolai Borg** xehed illi nhar it-8 ta' Diċembru 2007, flimkien ma' PC 319, waqqfu lill-imputat odjern u fuqu sabu borża trasparenti bit-trab abjad suspettat droga. Huwa ġie arrestat u ttiehed ġewwa l-Kwartieri Ġenerali tal-Pulizija, fejn tkellem mal-Ispettur. Minn hemm marru f'garaxx ġewwa Ħaż-Żabbar, li ġie indikat lilhom mill-imputat, fejn l-istess imputat tahom mitt pillola suspettata *ecstasy*.⁷
3. **John Muscat**, Deputat Reġistrat esebixxa proċess verbal redatt mill-Maġistrat Dr. Joseph Apap Bologna, dwar *is-sejba ta' mitt (100) pillola bil-marka 'DG' u aktarx is-sustanza 'XTC', f'garaxx go Triq il-Fabbrika gewwa Haz-Zabbar skond rapport tal-pulizija tat-8 ta' Dicembru, 2007*".⁸

Mill-istess proċess verbal jirriżulta illi l-Maġistrat Inkwirenti hatar lil **PS 694 Robert Scicluna** bhala *Scene of the Crime Officer* u lill-Ispizjar **Mario**

³ Mill-proċess verbal esebit fl-atti proċesswali a fol. 19 tal-proċess, jirriżulta illi fil-konfront tal-imputat kien inhareg mandat ta' arrest u tfittxija mill-Maġistrat Dr. J. Apap Bologna (ara a fol. 12 tal-proċess verbal).

⁴ Ara a fol. 11 u 12 tal-proċess.

⁵ Immarkat bhala Dok. VA2.

⁶ Ara a fol. 79 sa 82 tal-proċess.

⁷ Ara a fol. 14 u 15 tal-proċess.

⁸ Dan jinsab esebit a fol. 19 tal-proċess.

Mifsud bħala espert forensiku sabiex janalizza s-sustanza u l-pilloli in kwistjoni.

Fir-ritratti formanti parti mir-relazzjoni ta' **PS 694 Robert Scicluna**, li tinsab esebita fil-proċess verbal imsemmi, jidhru l-borża bit-trab abjad suspettat kokaina u l-pilloli bojod suspettati *ecstasy*, li nstabu fil-pussess tal-imputat.⁹

4. Mir-relazzjoni tal-**Ispizjar Mario Mifsud**, maħtur kif ingħad fil-kors tal-inkjesta li saret dwar il-każ odjern, jirriżulta illi huwa ġie mogħti s-segweni għall-analiżi tiegħu:

Borża tal-plastik trasparenti li fiha kien hemm *label* ta' lewn aħdar bil-kliem "8/12/07, Magt. J. Apap Bologna, Sandro Camilleri, Xghajra ta' Haz-Zabbar". F'din il-borża kien hemm tliet boroż żgħar tal-plastik trasparenti, borża tal-plastik trasparenti b'mitt (100) pillola ta' lewn abjad fiha u borża żgħira oħra tal-plastik trasparenti li fiha kien hemm żewġ blokki żgħar ta' sustanza ta' lewn *off-white*.

Skont l-istess relazzjoni, saret analiżi għall-presenza ta' *Substituted Amphetamines* fuq tlieta u għoxrin (23) pillola li ttieħdu *at random* mill-mitt pillola fl-istess dokument, filwaqt illi fuq il-blokki żgħar ta' sustanza ta' lewn *off-white* fl-istess dokument, saret analiżi għall-presenza tas-sustanza kokaina.

L-istess espert ikkonkluda bil-mod segweni dwar l-imsemmi dokument:

- a) **Li l-mitt (100) pillola ta' lewn abjad, bil-*logo* ta' *D&G*, li kien hemm fid-dokument 182/12/01 instabet fihom is-sustanza 3,4-Methylenedioxymethamphetamine (MDMA). Is-sustanza MDMA, li hija *central stimulant*, hija kkontrollata bil-ligi taht it-Tielet Skeda Parti A tal-Kapitolu 31 tal-Ligijiet ta' Malta;**
- b) **Li z-zewg blokki zghar ta' sustanza ta' lewn *off-white* li kien hemm fid-dokument 182/12/01, f'ammont nett totali ta' 0.94 grammi, instabet fihom is-sustanza Kokajina. Il-purita` tas-sustanza ta' lewn *off-white* ghas-sustanza Kokajina kienet ta' cirka ta' 29.4%. Is-sustanza**

⁹ Ara r-relazzjoni esebita a fol. 6 tal-proċess verbal.

Kokajina hija ikkontrollata bil-ligi taht l-Ewwel Skeda Taqsima 1 tal-Kapitolu 101 tal-Ligijiet ta' Malta.”¹⁰

5. **PC 1319 Matthew Xuereb** xehed illi nhar it-8 ta' Dicembru 2007, fuq skorta ta' mandat iffirmit mill-Magistrat Dr. J. Apap Bologna, huma waqqfu lill-imputat quddiem il-fond 6, Flower, Triq il-Meleq, Xagħra. Minn tfittxija li saret fuq il-persuna tiegħu, instab qartas tal-plastik bi trab abjad u *mobile phone*. Saret tfittxija wkoll ġewwa l-imsemmija residenza, kif ukoll fir-residenza tal-ġenituri tiegħu ġewwa Ħaż-Żabbar, liema tfittxijiet irriżulaw fin-negattiv. Wara li marru ġewwa l-Kwartieri Ġenerali tal-Pulizija għall-stħarriġ ulterjuri, huma ġew inkarigati mill-Ispettur Aquilina sabiex imorru f'garaxx fi Triq il-Fabbriki, Ħaż-Żabbar, fejn sabu borża b'ammont ta' pilloli suspettati *ecstasy*. Dak il-hin, l-imputat kien preżenti wkoll. Mistoqsi mill-Qorti fejn, fil-garaxx, instabu dawn il-pilloli, ix-xhud jgħid illi ma kienx ċert jekk kienx tahomlhom l-istess imputat.¹¹

Illi da parti tagħha, id-difiża ressqet is-segweni xhieda u provi:

1. L-imputat **Sandro Camilleri** għażel li jieħu l-pedana tax-xhieda. Huwa xehed illi kien ġie mwaqqaf mill-Pulizija waqt li kien hiereġ mingħand it-tfajla, Sharon Cordina, u li fuq il-persuna tiegħu sabu “*wahda coke*”. Saret tfittxija fid-dar tiegħu, fejn ma nstab xejn, daħlu wkoll fir-residenza tat-tfajla, minn fejn kien għadu kif hareġ u wara marru fil-Kwartieri Ġenerali tal-Pulizija. Jgħid li tkellem mal-Ispettur Aquilina, inkluż dwar il-problemi li kellu, għaliex dak kien żmien ħazin, stante li missieru kien marid bil-kanċer. Qal lill-Ispettur li lil missieru ma xtaqx jinkwetah u qallu wkoll illi kellu mitt pillola *ecstasy* u fi kliemu “*nixtieq nirritornahom lilkom, intihomlkom lura għax jiena ma rridx nibqa ngħaffeg, ma rridx ninkwieta lil missieri*”¹². Jgħid illi fil-fatt missieru miet sena wara. Jgħid ukoll illi din is-sustanza kienet tinsab fil-garaxx u kkonferma li kien hu li indika u għadda din id-droga lill-Pulizija. Jgħid li dawn il-pilloli kien xtrahom bi prezz irħis u li minnhom kien jieħu ħafna fil-*weekends*, ossia madwar disa' jew għaxar pilloli fuq medda ta' tlett ijiem fi tmiem il-ġimgħa. Jgħid ukoll illi dawn ma kinux qawwijin. Jgħid illi normalment huwa kien joħroġ il-Ġimgħa, is-Sibt u l-Ħadd u li kien imur xi *party*. Skont hu, kull darba li kien joħroġ, kien jieħu xi tliet pilloli żgur. Jgħid li matul il-ġimgħa kien jagħmel użu mill-kokaina u

¹⁰ Ara din ir-relazzjoni a fol. 23 *et seq* tal-proċess u x-xhieda tal-Ispizjar Mario Mifsud fejn ikkonferma l-kontenut tal-istess relazzjoni, a fol. 22 u 22A tal-proċess.

¹¹ Ara a fol. 65 u 66 tal-proċess.

¹² Ara a fol. 90 tal-proċess.

li kien għalhekk li fil-pussess tiegħu nstabat dik id-droga. Jgħid ukoll illi kien joħroġ u jmur jixrob fil-*bars* u biex jibqa' għaddej kien jieħu l-kokaina. Dak iż-żmien kien ikollu għied kuljum mat-tfajla, illum il-martu, stante li dak iż-żmien huwa kien joħroġ hafna, u jdum barra sa fil-ghodu. Jgħid illi huwa ma setax jaççetta l-fatt illi missieru kien marid u allura kien joħroġ jixrob u jidhol jibki. Jgħid ukoll illi dak iż-żmien kien iwassal lil missieru l-isptar kuljum, għaliex kien marid hafna. F'dak il-perjodu huwa kien ilu li telaq mix-xogħol mad-*Dockyard* madwar sena, iżda meta gie arrestat kien jaħdem fl-għamara ma' hut il-mara tiegħu u kien jithallas minn hemm. Jgħid ukoll illi dawn is-sustanzi kienu kollha intiżi għall-użu personali tiegħu u li l-pilloli *ecstasy* kien xtrahom f'daqqa f'okkażżjoni waħda sabiex jiffranka l-flus. Skont hu, dan sar fuq suggeriment tal-fornitur tiegħu li ssuggerilu jixtri ammont f'daqqa minflok jixtri għaxra għall-*weekend*. Jgħid ukoll illi kien ilu jieħu dawn is-sustanzi f'dawk l-aħħar xhur; fi kliemu "*Qisu l-aħhar sena, sitt xhur. Xi haga hekk, ma nafx ezatt. Pero` f'dak l-aħhar perjodu.*"¹³

2. **Sharon Camilleri**, mart l-imputat, xehdet illi hija kienet ilha taf lill-imputat fuq tmintax-il sena, mil-liema fl-aħħar seba' snin kienu miżżewġin. Tgħid illi meta hija ltaqgħet mal-imputat, huwa kien għadu kif ħareġ minn programm kontra l-vizzju tad-droga wara li gradwa, xi dsatax-il sena qabel ix-xhieda tagħha u illi wara li marad missieru, hija kienet tara lill-istess imputat dejjem imdejjaq, irrabjat u nnutat li kien qed jaqbad kumpanija ħażina fis-sens illi kien qed jagħmilha ma' nies rinomati li jieħdu d-droga. Kien ukoll idum barra. Kienet tipprova tkellmu, iżda kien sar aggressiv fil-konfront tagħha. Kellhom ukoll problema ta' flus u fi kliemha "*Dejjem bla flus*"¹⁴ u illi minkejja li l-imputat kien jaħdem, kien jonfoq kollox. Kien ukoll ifalli x-xogħol meta kien wasal biex imut missieru u madwar sena qabel il-każ, bdiet taħdem hi wkoll. Huwa kien għamel diversi djun u l-flus li kienet tagħtih mill-impjeg tagħha sabiex iħallas id-dejn mal-bank, kien jonfoqhom hu. Kienet issuspettat li kellu problema, u wara li gie arrestat, huwa kien fetaħ qalbu magħha, u qalilha li kien qabad il-vizzju tad-droga kokaina. Tgħid li eventwalment l-imputat reġa' rabba l-għaqal.¹⁵

¹³ A fol. 100 tal-proċess. Ara din ix-xhieda a fol. 87 sa 102 tal-proċess.

¹⁴ Ara a fol. 108 tal-proċess.

¹⁵ Ara din ix-xhieda a fol. 104 sa 120 tal-proċess.

Ikkunsidrat ukoll:

Illi jirriżulta inkontestat illi fil-każ odjern, nhar it-8 ta' Diċembru 2007, l-imputat ġie mwaqqaf mill-Pulizija u waqt tfittxija fuq il-persuna tiegħu, instab qartas kontendenti d-droga kokaina, filwaqt li minn garaxx li ġie indikat mill-istess imputat lill-Pulizija, huwa għaddielhom ammont ta' mitt pillola *ecstasy*.

Illi jirriżulta wkoll mill-atti proċesswali illi l-imputat mhux qiegħed jikkontesta li fil-jum in kwistjoni, huwa kellu fil-pussess tiegħu kemm id-droga kokaina, kif ukoll il-pilloli *ecstasy*. Għall-kuntrarju fil-mori tax-xhieda tiegħu f'dawn il-proċeduri, huwa mhux biss jammetti li fil-pussess tiegħu, meta ġie mwaqqaf, huwa kellu pakkett bil-kokaina, iżda jgħid ukoll illi huwa stess kien għarraf lill-Ispettur Victor Aquilina bil-pilloli *ecstasy* li huwa kien qed iżomm f'garaxx ġewwa Haż-Żabbar u saħansitra, illi huwa kien għamel dan għaliex xtaq li jirrifirma ruħu u jehles mill-vizzju tad-droga.

Dak li qed jikkontesta l-imputat fil-każ odjern huma l-imputazzjonijiet ta' traffikar tad-droga kokaina u tal-medicina psikotropika u ristretta *ecstasy*, kif ukoll il-pussess aggravat tal-istess pilloli *ecstasy*, u dan għaliex huwa jsostni fix-xhieda tiegħu, illi dawn kienu intizi esklussivament għall-użu personali tiegħu.

Ikkunsidrat ukoll:

Illi magħdud ma' dan madankollu, minkejja x-xhieda tiegħu f'dawn il-proċeduri, fit-trattazzjoni finali tagħha, l-abbli difensur tal-imputat ma tattakkax biss il-valur probatorju tal-istqarrija rilaxxjata minnu, iżda wkoll tad-dikjarazzjonijiet li huwa għamel lill-Ispettur Victor Aquilina waqt l-investigazzjoni, qabel irrilaxxa l-istess stqarrija, liema dikjarazzjonijiet wasslu sabiex l-imputat jindika lill-Pulizija li huwa kien fil-pussess ta' mitt pillola *ecstasy*.

Fl-ewwel lok, jeħtieġ illi l-Qorti tiddetermina l-valur probatorju tal-istqarrija rilaxxjata mill-imputat, liema stqarrija kif ingħad, ġiet rilaxxjata minnu fid-9 ta' Diċembru 2007, u għalhekk minkejja li huwa ngħata s-solita twissija skont il-liġi, din ġiet rilaxxjata minnu mingħajr id-dritt li jottjeni parir legali qabel l-interrogatorju tiegħu, u mingħajr il-jedd illi jkun assistit minn avukat waqt l-istess interrogatorju, stante li fiż-żmien in kwistjoni, dawn il-jeddijiet kienu għadhom ma daħlux fis-seħħ fil-liġi Maltija.

M'hemmx dubju mir-riżultanzi proċesswali illi l-imputat odjern ġie akkużat bl-ewwel żewġ imputazzjonijiet miġjuba kontra tiegħu ossia dawk li jikkontemplaw ir-

reati ta' traffikar tad-droga kokaina u ta' traffikar tal-medicina psikotropika u ristretta *ecstasy* esklussivament fid-dawl ta' dak li huwa qal lill-Pulizija Eżekuttiva fl-istqarrija rilaxxjata minnu.

Din il-Qorti kemm il-darba esprimiet ruħha fis-sentenzi tagħha dwar l-inammissibilita` ta' stqarrijiet meħuda lill-persuni suspettati jew arrestati f'ċirkostanzi bħal dawk tal-lum, b'mod partikolari meta tali stqarrijiet ikunu jikkonstitwixxu l-unika prova dwar l-imputazzjonijiet jew numru ta' imputazzjonijiet li persuna tkun giet mixlija bihom.

F'dan ir-rigward din il-Qorti tagħmel referenza għas-sentenza tal-Qorti Ewropea tad-Drittijiet tal-Bniedem tat-12 ta' Jannar 2016 fil-każ **Mario Borg v. Malta**, kif ukoll għas-sentenza tal-Qorti tal-Appell Kriminali fl-ismijiet **The Republic of Malta vs Chukwudi Onyeabor** tal-1 ta' Dicembru 2016, fejn hemmhekk il-Qorti għamlet referenza għal diversi sentenzi tal-Qorti Kostituzzjonali ossia **Carmel Saliba vs Avukat Generali** tas-16 ta' Mejju 2016, **Stephen Nana Owusu vs Avukat Generali** tat-30 ta' Mejju 2016, **Malcolm Said vs Avukat Generali et** tal-24 ta' Ġunju 2016 u **Aaron Cassar vs Avukat Generali et** tal-11 ta' Lulju 2016 u għaddiet sabiex tiddeċiedi illi *“the denial of the right to legal assistance at the pre-trial stage as a result of a systematic restriction applicable to all accused persons must today be held to be in violation of the conditions for the admissibility of an accused’s statement.”*

Il-Qorti tagħmel referenza wkoll għas-sentenza mogħtija mill-Prim'Awla tal-Qorti Ċivili (sede Kostituzzjonali) fl-10 ta' Mejju 2017, fl-ismijiet **Il-Pulizija (Spettur Josric Mifsud) vs Josianne Azzopardi**, wara referenza kostituzzjonali ta' din il-Qorti kif preseduta. F'dak il-każ, l-imputata Josianne Azzopardi rrilaxxjat stqarrija lill-Pulizija Eżekuttiva nhar it-13 ta' Frar 2004, liema stqarrija hija kkonfermata bil-ġurament quddiem il-Maġistrat tal-Għassa dakinhar stess. Qabel l-interrogatorju tagħha, hija ngħatat is-solita twissija skont il-liġi, iżda ma ngħatatx id-dritt li tottjeni parir legali, u wisq inqas il-jedd li tkun assistita minn avukat waqt l-istess interrogatorju. Fl-istess stqarrija, l-imputata għamlet diversi dikjarazzjonijiet inkriminanti. Wara li għamlet rassenja tal-ġurisprudenza lokali u anke tal-Qorti Ewropea dwar dan il-punt, il-Qorti Kostituzzjonali ddisponiet mir-referenza bil-mod segwenti:

“Din il-Qorti taqbel perfettament mal-insenjament tal-Qrati fid-deċizzjonijiet ċitati. L-Avukat Ġenerali ma għab l-ebda ġustifikazzjoni għaliex kien hemm restrizzjoni għall-aċċess tar-rikorrenti għall-avukat ħlief li l-liġi kif kienet ma kinitx tipprovdli għal tali dritt favur persuna arrestata. B'applikazzjoni ta' dawn il-prinċipji, il-Qorti ssib illi minkejja li d-dritt tar-rikorrenti għal smiġħ xieraq ma ġiex leż f'dan l-istadju,

ċertament illi sseħħ leżjoni f'każ illi l-istqarrija li tat lill-pulizija fit-13 ta' Frar 2004 u dik li għamlet aktar tard dak inhar quddiem il-Maġistrat Inkwirenti jibqgħu jagħmlu parti mill-proċeduri kriminali pendenti quddiem il-Qorti referenti. Il-Qorti ma tistax ma tikkunsidrax ukoll illi r-rikorrenti kellha biss tmintax-il sena meta seħħ dan l-episodju u kienet l-ewwel darba li ġiet arrestata u tressqet il-Qorti, fejn mhux biss ikkonfermat l-istqarrija tagħha kif kienet mingħaliha li ser tagħmel, iżda effettivament irrilaxxat stqarrija oħra pjuttost dettaljata u dan kollu mingħajr ma kienet inġhatat xi forma ta' assistenza legali, bir-riżultat illi, kif jikkonferma wkoll l-Ispettur Josric Mifsud, hija kienet aġitata waqt li kienet qiegħda tirrilaxxa l-istqarrija tagħha.

...

Għar-raġunijiet kollha premissi, il-Qorti, filwaqt li tagħmel referenza għall-fatti lamentati minn Josianne Azzopardi fit-talba għal referenza kostituzzjonali fil-proċeduri fl-ismijiet Il-Pulizija (Spettur Josric Mifsud) vs Josianne Azzopardi li hija pendenti quddiem il-Qorti tal-Maġistrati (Malta) bħala Qorti ta' Ġudikatura Kriminali, senjatament illi ġie mittiefes id-dritt fundamentali tagħha għal smiġħ xieraq kif protett bl-artikolu 39 tal-Kostituzzjoni u l-artikolu 6(1) u 6(3) tal-Konvenzjoni Ewropea dwar id-Drittijiet tal-Bniedem, liema lment wassal lil dik il-Qorti sabiex fl-24 ta' Frar 2016 tagħmel l-ordni ta' referenza, qiegħda tiddikjara illi fil-konfront tal-istess Josianne Azzopardi ma ssib li kien hemm l-ebda vjolazzjoni tal-artikolu 39 tal-Kostituzzjoni ta' Malta u tal-artikoli 6(1) u 6(3) tal-Konvenzjoni għall-Protezzjoni tad-Drittijiet tal-Bniedem u tal-Libertajiet Fundamentali, madanakollu, issib illi jkun hemm ksur jekk isir użu mill-istqarrija li tat ir-rikorrenti lill-pulizija dakinhar tat-13 ta' Frar 2004 u l-istqarrija li tat quddiem il-Maġistrat Inkwerenti fl-istess jum, fil-proċeduri kriminali de quo. Għalhekk qiegħda tibgħat dan il-provvediment flimkien mal-atti lura lill-Qorti tal-Maġistrati (Malta) bħala Qorti ta' Ġudikatura Kriminali sabiex tkompli tisma' u tiddeċiedi skont kif intqal f'din ir-referenza." [sottolinear ta' din il-Qorti]

Il-Qorti tirreferi wkoll għas-sentenza mogħtija mill-Qorti Kostituzzjonali fil-5 ta' Ottubru 2018, fl-ismijiet **Christopher Bartolo vs Avukat Ġenerali et**, f'liema każ fl-istqarrijiet tiegħu, ir-rikorrenti minkejja li qabel irrilaxxja l-ewwel stqarrija, kien inġhata parir mingħand l-avukat tiegħu li f'dak l-istadju ma jgħid xejn lill-Pulizija, huwa xorta wahda rrisponda għad-domandi waqt l-interrogatorju li sarlu, bir-riżultat li stqarr fatti li kienu inkriminanti għalih, in kwantu ammetta li kien jixtri d-droga kemm għall-użu personali tiegħu, kif ukoll sabiex ibiegħ minnha lil terzi. Fis-sentenza tagħha, il-Qorti Kostituzzjonali qalet hekk dwar l-istqarrijiet rilaxxjati mill-istess rikorrenti mingħajr il-jedd ta' assistenza legali waqt l-interrogatorji tiegħu:

“36. Mill-premess jirrizulta manifest li l-istqarrijiet rilaxxjati mir-rikorrent ser ikollhom kif fil-fatt gja` kellhom quddiem il-Qorti Kriminali impatt fil-proceduri kriminali, mhux in kwantu għall-ammissjonijiet, izda in kwantu l-kontenut tagħhom kien ittiehed in konsiderazzjoni fil-quantum tal-piena imposta fuqu mill-Qorti Kriminali, u issa huwa car li anke l-Qorti tal-Appell Kriminali ser tiehu konsiderazzjoni tal-kontenut tal-istqarrijiet f’dan ir-rigward. Għalhekk, għalkemm il-proceduri kriminali għadhom pendent u għalhekk ma jistax f’dan l-istadju jigi determinat jekk kienx hemm lezjoni ta’ smigh xieraq f’dawk il-proceduri, jekk l-istqarrijiet jithallew fil-process tal-proceduri kriminali, dawn wisq probabbilment ser isir uzu minnhom mill-Qorti tal-Appell Kriminali bi pregudizzju jew vantagg għall-akkuzat fil-kwantifikazzjoni tal-piena, kemm dik karcerarja kif ukoll għal dak li tirrigwarda l-multa li tista’ tigi imposta.

37. Fid-dawl tal-premess it-tehid tal-istqarrijiet zgur li ser ikollhom impatt fuq l-eżitu tal-process kriminali u, ladarba dan isir, x’aktarx ser isir ksur tad-dritt tal-rikorrent għal smigh xieraq tenut kont tal-fatt li dawn gew rilaxxjati mir-rikorrent fl-assenza ta’ avukat li jassistih. Għalhekk huwa xieraq li, filwaqt li f’dan l-istadju ma jistax jinghad jekk kienx hemm lezjoni ta’ dan id-dritt fundamentali tar-rikorrent peress li l-proceduri kriminali għadhom pendent, dawn ma jithallewx jibqghu fl-inkartament tal-process kriminali.” [sottolinear tal-Qorti]

Allura minkejja illi r-rikorrenti f’dak il-każ, kien ingħata l-jedd li jikkonsulta ma’ avukat qabel l-ewwel interrogatorju tiegħu u anke eżercita dan il-jedd, il-Qorti ordnat illi l-istqarrijiet tiegħu ma jithallewx fl-inkartament la darba kien ser ikollhom impatt fuq l-eżitu tal-process kriminali u dan stante illi ma ngħatax il-jedd għall-assistenza legali waqt l-interrogatorji tiegħu. Din kienet ukoll il-konkluzjoni tal-Qorti tal-Appell Kriminali fis-sentenza tagħha tal-20 ta’ Novembru 2018, fl-ismijiet **Il-Pulizija vs Claire Farrugia**, f’liema każ dik il-Qorti skartat bħala inammissibbli l-istqarrijiet tal-imputata, waħda minnhom gūramentata, u dan għaliex għalkemm hija ngħatat id-dritt li tottjeni parir legali qabel l-istqarrijiet tagħha, madankollu hija ma ngħatatx id-dritt li tkun assistita minn avukat waqt l-interrogatorji li sarulha u dan stante li dan id-dritt ma kienx għadu viġenti fiż-żmien in kwistjoni. F’dan is-sens ukoll iddeċidiet l-istess Qorti fis-sentenza tagħha fl-ismijiet **Il-Pulizija vs Emad Masoud** tas-16 ta’ Mejju 2019 u fis-sentenza fl-ismijiet **Il-Pulizija vs Sandro Spiteri** tat-18 ta’ Ġunju 2019, f’liema każ, bħal fil-każ odjern, l-imputat kien irrilaxxja stqarrija kemm mingħajr il-jedd li jottjeni parir legali qabel l-interrogatorju tiegħu, kif ukoll mingħajr id-dritt li jkun assistit minn avukat waqt l-istess interrogatorju.

Fis-sentenza fl-ismijiet **Il-Pulizija (Spettur Malcolm Bondin) vs Aldo Pistella** tal-14 ta' Diċembru 2018, f'liema każ l-appellat kien inghata l-jedd li jottjeni parir legali qabel l-interrogatarju tiegħu u anke eżerċitah, iżda ma ngħatax il-jedd li jkun assistit minn avukat waqt dan l-interrogatorju, stante illi anke f'dak il-każ, fiż-żmien in kwistjoni, dan il-jedd ma kienx viġenti fil-liġi Maltija, il-Qorti Kostituzzjonali reġgħet irribadjet il-konkluzjonijiet tagħha fis-sentenza preċedenti fl-ismijiet **Christopher Bartolo vs Avukat Ġenerali et:**

“14. Għalkemm, bħall-ewwel qorti, taqbel mal-appellanti illi f'dan l-istadju għadu ma seħħ l-ebda ksur tal-jedd għal smiġh xieraq, madankollu, kif osservat fil-każ ta' Malcolm Said, il-qorti xorta hija tal-fehma li ma jkunx għaqli li l-proċess kriminali jithalla jitkompla bil-produzzjoni tal-istqarrija tal-akkużat Pistella ladarba din, għallinqas f'parti minnha, ittiehdet mingħajr ma Pistella kellu l-għajnuna ta' avukat. Għalhekk, għalkemm għadu ma seħħ ebda ksur tal-jedd għal smiġh xieraq, fiċ-ċirkostanzi huwa għaqli illi, kif qalet l-ewwel qorti, ma jsir ebda użu mill-istqarrija fil-proċess kriminali sabiex, meta l-proċess kriminali jintemm, ma jkunx tniġġes b'irregolarità – dik li jkun sar użu minn stqarrija li ttiehdet mingħajr ma l-interrogat kellu l-għajnuna ta' avukat – li tista' twassal għal konsegwenzi bħal tħassir tal-proċess kollu.”

Fil-każ ta' **Philippe Beuze vs Belgium** deċiż mill-*Grand Chamber* tal-Qorti Ewropea dwar id-Drittijiet tal-Bniedem fid-9 ta' Novembru 2018, dik il-Qorti reġgħet adottat il-kriterju tal-*overall fairness of the proceedings* sabiex tistharreġ jekk seħħitx o meno leżjoni tad-dritt għal smiġh xieraq. Għalkemm sabet li f'dan il-każ seħħet vjolazzjoni tal-Artikolu 6 tal-Konvenzjoni, il-Qorti mxiet lil hinn minn dawk id-deċiżjonijiet li fihom instabet vjolazzjoni tal-imsemmi artikolu għaliex kien hemm restrizzjoni sistematika fil-liġi domestika tad-dritt ta' persuna suspettata jew arrestata ta' aċċess għall-avukat, u ddeċidiet illi l-Qorti għandha dejjem tistharreġ iċ-ċirkostanzi partikolari tal-każ, tenut kont ta' numru ta' kriterji, mhux eżawrjenti, elenkati fid-deċiżjoni tagħha. Dik il-Qorti qalet hekk fid-deċiżjoni tagħha:

“(γ) Relevant factors for the overall fairness assessment

150. When examining the proceedings as a whole in order to assess the impact of procedural failings at the pre-trial stage on the overall fairness of the criminal proceedings, the following non-exhaustive list of factors, drawn from the Court's case-law, should, where appropriate, be taken into account (see Ibrahim and Others, cited above, § 274, and Simeonovi, cited above, § 120):

- (a) whether the applicant was particularly vulnerable, for example by reason of age or mental capacity;
- (b) the legal framework governing the pre-trial proceedings and the admissibility of evidence at trial, and whether it was complied with – where an exclusionary rule applied, it is particularly unlikely that the proceedings as a whole would be considered unfair;
- (c) whether the applicant had the opportunity to challenge the authenticity of the evidence and oppose its use;
- (d) the quality of the evidence and whether the circumstances in which it was obtained cast doubt on its reliability or accuracy, taking into account the degree and nature of any compulsion;
- (e) where evidence was obtained unlawfully, the unlawfulness in question and, where it stems from a violation of another Convention Article, the nature of the violation found;
- (f) in the case of a statement, the nature of the statement and whether it was promptly retracted or modified;
- (g) the use to which the evidence was put, and in particular whether the evidence formed an integral or significant part of the probative evidence upon which the conviction was based, and the strength of the other evidence in the case;
- (h) whether the assessment of guilt was performed by professional judges or lay magistrates, or by lay jurors, and the content of any directions or guidance given to the latter;
- (i) the weight of the public interest in the investigation and punishment of the particular offence in issue; and
- (j) other relevant procedural safeguards afforded by domestic law and practice.”

F’dak il-każ, meta l-Qorti Ewropea giet biex teżamina dawn il-kriterji fil-kuntest ta’ ċirkostanzi li kellha quddiemha, fil-waqt illi saħqet illi kienet qed issib vjolazzjoni tal-Artikolu 6 fid-dawl ta’ diversi fatturi meħudha lkoll flimkien u mhux kull fattur meqjus separatament, ikkunsidrat *inter alia* illi fl-istess każ, ir-restrizzjonijiet fuq id-

dritt tal-aċċess għall-avukat kienu estensivi u dan fis-sens illi l-akkużat gie interrogat waqt li kien fil-kustodja tal-pulizija mingħajr ma qabel inġhata l-opportunita` li jottjeni parir legali jew li jkollu avukat preżenti u fil-kors tal-investigazzjoni ġudizzjarja li seħhet wara, ma nġhatax il-possibilita` li jkun assistit minn avukat, kif lanqas ma nġhata dan id-dritt f`atti investigattivi oħrajn sussegwenti. F`dawk iċ-ċirkostanzi, mingħajr ma nġhata informazzjoni ċara dwar id-dritt tiegħu għas-silenzju, huwa rrilaxxa stqarrijiet dettaljati u sussegwentement ta wkoll verżjonijiet differenti dwar il-fatti, bir-riżultat illi għamel stqarrijiet, li għalkemm ma kinux inkriminanti fis-sens restrittiv ta` din il-kelma, effettwaw sostanzjalment il-posizzjoni tiegħu, speċjalment fir-rigward ta` akkuża partikolari. Dawn l-stqarrijiet ġew ilkoll ikkunsidrati bħala ammissibbli fil-proċeduri kontra tiegħu. In oltre tali stqarrijiet kellhom rwol importanti fil-proċeduri u fir-rigward ta` akkuża minnhom, kienu jiffurmaw parti integrali mill-provi li a bażi tagħhom huwa nstab ħati.

Fil-każ deċiż mill-Qorti Kostituzzjonali fl-ismijiet **Paul Anthony Caruana vs Avukat Ġenerali et** nhar il-31 ta` Mejju 2019, l-attur ilmenta minn ksur tal-jedd tiegħu għal smieġh xieraq fid-dawl tal-fatt illi ma nġhatax id-dritt tal-aċċess għall-avukat kemm qabel irrilaxxa l-istqarrija tiegħu lill-Pulizija, kif ukoll waqt l-interrogatorju tiegħu, u għaldaqstant talab lill-Qorti kemm sabiex tiddikjara illi ġew leżi d-drittijiet fundamentali tiegħu kif sanciti fl-Artikolu 39 tal-Kostituzzjoni u fl-Artikolu 6 tal-Konvenzjoni Ewropea, kif ukoll sabiex takkorda dawk ir-rimedji effettivi inkluż li tannulla, tħassar u tirrevoka s-sentenza mogħtija fil-konfront tiegħu mill-Qorti tal-Magistrati (Malta) bħala Qorti ta` Ġudikatura Kriminali, li permezz tagħha kien instab ħati tal-imputazzjonijiet miġjuba kontra tiegħu u gie kkundannat għal terminu effettiv ta` priġunerija.

F`dan il-każ, wara li rreferiet għall-każ ta` **Ibrahim and Others v. United Kingdom** deċiż mill-Qorti Ewropea fit-13 ta` Settembru 2016 u kompliet illi allura l-fatt waħdu li persuna ma tkunx tħalliet tinghata l-ġhajnuna ta` avukat waqt l-interrogazzjoni, ukoll jekk ma kienx hemm raġunijiet impellenti għal dan in-nuqqas, ma huwiex biżżejjed biex, *ipso facto*, jinsab ksur tal-jedd għal smieġh xieraq, iżda wiehed irid iqis il-proċess fit-totalità tiegħu, il-Qorti Kostituzzjonali għamlet referenza wkoll għad-deċiżjoni f`**Beuze v. Belgium** u għall-kriterji hemmhekk indikati (u fuq ċitati minn din il-Qorti) li a bażi tagħhom wiehed għandu jeżamina l-proċeduri fl-intier tagħhom fid-dawl tal-impatt tan-nuqqasijiet proċedurali fl-istadju ta` qabel il-proċeduri. Il-Qorti kompliet hekk dwar l-ilment tal-attur:

“20. Fid-dawl ta` dawn il-konsiderazzjonijiet, l-aggravju tal-attur – safejn iġhid illi “l-fatt waħdu illi persuna li tkun instabet ħatja ma tkunx tħalliet tikkonsulta ma` avukat tal-fiduċja tagħha fil-mument tal-investigazzjoni u

l-ghotja ta' stqarrija lill-pulizija, minhabba restrizzjoni sistematika fil-ligi maltija, awtomatikament ikun ifisser illi saret vjolazzjoni tad-dritt fundamentali tas-smigh xieraq ta' dik l-istess persuna taht l-artikolu 6 tal-Konvenzjoni Ewropea" – huwa hazin u huwa micħud.

21. Fil-każ tallum kien hemm raġuni tajba għala l-attur ma thalliex ikellem avukat qabel jew waqt l-ewwel interrogazzjoni. Ir-raġuni hi li kien hemm il-ħsieb li ssir controlled delivery lil terza persuna li kienet tipprovdi lill-attur bid-droga, u biex din l-operazzjoni tirnexxi kien meħtieġ li l-attur ma jithalla jikkomunika ma' ħadd biex ma titwassalx il-kelma lil dan it-terz.

...

23. L-attur ingħata t-twissija li trid il-ligi qabel ma ta l-istqarrija, u ma saret ebda allegazzjoni li l-istqarrija saret fiċ-ċirkostanzi msemmija fl-art. 658 tal-Kodiċi Kriminali. ... Ħlief għall-fatt li ma kellux avukat dak il-ħin, l-attur ma ressaq ebda argument serju kontra l-validità u l-veracità tal-istqarrija.

24. Għandu jingħad ukoll illi l-attur ma nżammx aktar milli kien meħtieġ biex tirnexxi l-operazzjoni tal-controlled delivery; dakinhar stess kien meħlus u seta' liberament ikellem avukat.

25. Barra minn hekk, l-istqarrija magħmula lill-pulizija ma kinitx ir-raġuni li wasslet għall-kundanna tal-attur: l-attur instab ħati mill-qorti ta' ġurisdizzjoni kriminali għax ammetta l-ħtija għal dawk l-akkużi li ma gewx ritirati. Dan għamlu fil-preżenza tal-avukat wara li ikkonsulta miegħu u quddiem maġistrat li wissih bil-konsegwenzi tal-ammissjoni u tah l-opportunità li jehodha lura.

26. Tassew illi l-attur iġhid illi kien kondizzjonat bil-fatt li kien għa ta stqarrija lill-pulizija qabel ma ammetta quddiem il-qorti...

27. Dan jista' f'ċerti ċirkostanzi jkun fattur relevanti, iżda fil-każ tal-lum l-attur seta' jiċhad dak li stqarr fl-istqarrija u wkoll, jekk tassew kif qal hu kien fis-sakra meta għamilha u għalhekk l-istqarrija ma għamilhiex "volontarjament", jikkontestaha taht l-art. 658 tal-Kodiċi Kriminali – seta' saħansitra jirtira l-ammissjoni li għamel quddiem il-qorti – għax il-qorti ta' ġurisdizzjoni kriminali, presjeduta minn ġudikant togat, kienet taf biżżejjed, fid-dawl tas-sentenza ta' Salduz, li kienet ingħatat qabel, li ma kellhiex toqgħod fuq l-istqarrija wehedha, aktar u aktar jekk tkun giet irtirata, jekk ma jkunx hemm xiehda oħra li ma thallix dubju dwar il-ħtija.

Bilkemm għalfejn ngħidu wkoll illi l-attur kien inqabad in flagrante, bi kwantità ta' droga fuq il-persuna tiegħu u fid-dar fejn kien joqgħod.

28. Il-qorti aktar temmen illi l-attur ammetta quddiem il-qorti mhux għax kondizzjonat bl-istqarrija li kien ta iżda għax kien jaf bix-xieħda l-oħra kontrieħ u biex jieħu l-benefiċċju, li fil-fatt ingħata, taħt l-art. 29 tal-Ordinanza dwar il-Mediċini Perikolużi [Kap. 101].” [sottolinear ta' din il-Qorti]

F'każ ieħor deciż mill-Qorti Kostituzzjonali nhar is-27 ta' Settembru 2019, fl-ismijiet **Graziella Attard vs Avukat Ġenerali**, f'liema każ il-posizzjoni legali fit-teħid ta' stqarrija kienet dik adoperata qabel l-10 ta' Frar 2010 u għalhekk qabel ġie fis-seħħ id-dritt ta' persuna suspettata jew arrestata li tottjeni parir legali qabel l-interrogatorju tagħha, wara li rreferiet ukoll għall-każ **ta' Beuze v. Belgium**, l-istess Qorti kkonkludiet illi:

“10. Madanakollu, billi ċ-ċirkostanzi fejn il-persuna interrogata tista' ma titħalliex tkellem avukat huma l-eċċezzjoni aktar milli r-regola, u din il-qorti għandha s-setgħa li tagħti rimedju fejn issib li disposizzjoni li tħares dritt fundamentali mhux biss “qiegħda tiġi” iżda wkoll meta “tkun x' aktarx sejra tiġi miksura”, din il-qorti hija tal-fehma, kif osservat fis-sentenza mogħtija fl-24 ta' Ġunju 2016 fl-ismijiet **Malcolm Said v. Avukat Ġenerali, illi ma jkunx għaqli** – partikolarment fid-dawl ta' inkonsistenzi fis-sentenzi tal-Qorti Ewropea li johloq element ta' imprevedibilità, kif jixhdu l-posizzjonijiet konfligġenti li ħadet fil-każ ta' Borg u f' dak ta' Beuze – **illi l-proċess kriminali jithalla jitkompla bil-produzzjoni tal-istqarrija mogħtija mill-attriċi lill-pulizija** għaliex tqis illi, fiċ-ċirkostanzi, in-nuqqas ta' għajjnuna ta' avukat ma kienx nuqqas li ma jista' jkollu ebda konsegwenza ta' preġudizzju għall-attriċi, aktar u aktar meta fl-istqarrija ammettiet sehma fir-reat.” [enfasi ta' din il-Qorti]

Fl-istess sentenza, il-Qorti Kostituzzjonali tenniet ukoll is-segwenti:

“18. Il-qorti tqis illi l-ordni li l-istqarrija titneħħa mill-inkartament, aktar milli rimedju għal ksur li, wara kollox, għadu ma seħħx, huwa garanzija tal-integrità tal-proċess u wkoll fl-interess pubbliku, biex ma jigrix li l-proċess kontra l-attriċi jkollu jithassar wara li jintemm, b'heħla ta' ħin u riżorsi, li tkun forma oħra ta' ingustizzja għax il-liġijiet għandhom iharsu mhux biss lil min hu mixli b'reat iżda wkoll lil min jista' jkun vittma ta' reat.

19. Il-qorti għalhekk terġa' tenni li ma jkunx għaqli li jsir użu mill-istqarrija waqt il-proċess kriminali ...”.

Huwa evidenti illi fil-każ odjern, jeħtieg li din il-Qorti teżamina ċ-ċirkostanzi li għandha quddiemha mhux mill-ottika ta' ksur tal-jedd għal smiegħ xieraq stante li m'għandhiex kompetenza li tagħmel dan, iżda sempliċiment mil-lat tal-valur probatorju li għandha tingħata l-istess stqarrija, tenut kont madankollu tal-ġurisprudenza fuq indikata. Mis-suespost, il-Qorti jidhrilha illi fil-każ ta' Beuze, sabiex sabet vjolazzjoni tal-jedd tal-akkużat għal smiegħ xieraq, il-Qorti Ewropea fil-valutazzjoni tagħha tal-*overall fairness of the proceedings* straħet hafna fuq il-fatt illi l-akkużat ma ngħatax aċċess għall-avukat qabel u/jew waqt l-interrogatorji diversi li sarulu, illi fl-istqarrijiet tiegħu għamel dikjarazzjonijiet inkriminanti u illi fir-rigward ta' akkuża partikolari, l-istqarrijiet tiegħu kellhom impatt tali illi wasslu għal sejbien ta' ħtija. Fil-każ ta' Paul Anthony Caruana, imbagħad, fil-waqt illi ma sabetx ksur tad-dritt tal-attur għal smiegħ xieraq, il-Qorti Kostituzzjonali qieset bħala fattur determinanti l-fatt illi huwa nstab ħati mill-Qorti tal-Maġistrati mhux fid-dawl tal-istqarrija rilaxxjata minnu lill-Pulizija, iżda a bażi tal-ammissjoni tiegħu fil-proċeduri. Effettivament din il-Qorti tinnota illi dejjem tibqa' kunsiderazzjoni determinanti kemm l-istqarrija rilaxxjata mingħajr il-jedd ta' aċċess għall-avukat, ikollha impatt fuq l-eżitu tal-proċeduri, jew fi kliem ieħor fuq is-sejbien ta' ħtija tal-imputat.

Il-Qorti qed tqis ukoll illi fis-sentenza tagħha tas-7 ta' Jannar 2020 fl-ismijiet **II-Pulizija vs Carmel Polidano, Michael Mercieca, Omissis**, il-Qorti tal-Appell Kriminali għamlet rassenja tal-ġurisprudenza, kemm tal-Qrati Maltin kif ukoll tal-Qorti Ewropea tad-Drittijiet tal-Bniedem dwar din il-kwistjoni u rrikonoxxiet illi kien hemm tibdil sostanzjali fid-deċiżjonijiet mogħtija mill-Qorti Ewropea dwar dan il-punt. Il-Qorti għamlet referenza għal **Beuze v. Belgium**, kif ukoll għas-sentenzi tal-Qrati Maltin li rreferew għal din id-deċiżjoni, fosthom **II-Pulizija vs Maximilian Ciantar** tal-Qorti tal-Appell Kriminali tas-27 ta' Frar 2019, fejn il-Qorti straħet fuq l-istqarrija tal-imputat, **abbinata ma' provi oħrajn**, minkejja li l-imputat ma ngħatax id-dritt li jkun assistit minn avukat waqt l-interrogatorju tiegħu, fil-waqt illi kien ingħata l-jedd għall-parir legali qabel tali interrogatorju, **Paul Anthony Caruana vs Avukat Ġenerali et** fuq ċitata, kif ukoll **Stephen Pirotta vs Avukat Ġenerali et** tas-27 ta' Settembru, 2019 fejn il-Qorti Kostituzzjonali sabet li r-rikorrenti ma għarrab ebda ksur tal-jedd tiegħu għal smiegħ xieraq bil-fatt illi ma kienx ingħata l-għajjnuna ta' avukat waqt l-interrogazzjoni tiegħu u dan wara li kkunsidrat illi:

“Fil-każ tallum ma jista' jkun hemm ebda dell ta' dubju li l-attur kien ħati tal-imputazzjonijiet imressqa kontra tiegħu, kif wara kollox għarfet l-ewwel qorti stess. L-ewwel qorti għarfet ukoll illi l-qrati ta' ġurisdizzjoni kriminali waslu għall-konklużjoni tal-ħtija tal-attur **bis-saħħa ta' xieħda oħra barra l-istqarrija tiegħu**. Meqjus il-proċess kriminali fl-intier tiegħu,

ma jistax jingħad illi l-attur ma ngħatax smiegh xieraq: kellu għarfien tal-provi kollha mressqa kontrib u ma ntweriex li nżamm mistur xi tagħrif li kellha l-pulizija; kellu għajnuna ta' avukat waqt il-proċess quddiem il-qorti; kellu fakoltà jressaq xhieda u jagħmel kontro-eżami tax-xhieda tal-prosekuzzjoni; instab ħati bis-saħħa ta' xiehda oġġettiva li, ukoll jekk ma tqisx l-ammissjoni tiegħu, rabsitu mal-incident u ma setgħetx thalli dubju dwar il-ħtija tiegħu.” [sottolinear ta' din il-Qorti]

Il-Qorti tal-Appell Kriminali rreferiet ukoll għas-sentenza mogħtija fl-ismijiet **Farrugia vs. Malta**, reża finali fis-7 ta' Ottubru 2019, mill-Qorti Ewropea tad-Drittijiet tal-Bniedem, li wkoll ikkonfermat il-posizzjoni li ttieħdet fil-każ ta' Beuze u komplet hekk:

“Illi l-izvillup fl-interpretazzjonijiet dwar il-jedd ta' smiegh xieraq kif mogħtija mill-Qorti Ewropea tad-Drittijiet tal-Bniedem fosthom fis-sentenzi sucitati fl-ismijiet 'Beuze vs Belgium' mogħtija mill-Grand Chamber u s-sentenza tal-Qorti Ewropea tad-Drittijiet tal-Bniedem fl-ismijiet 'Farrugia vs. Malta' ġia ġie rifless fil-pozizzjoni li l-Qorti Kostituzzjonali u l-Prim'Awla tal-Qorti Civili (Sede Kostituzzjonali) qegħdin jiehdu meta jikkunsidraw jekk kienx hemm ksur tal-jedd ta' smiegh xieraq. Jirrizulta li hemm zvilupp fis-sens li l-fatt li stqarrija tkun ittieħdet mingħajr il-prezenza tal-Avukat skont dawn l-aħhar sentenzi mhumiex awtomatikament jigu kkunsidrati bħala li jiksru d-dritt għal smiegh xieraq izda li qieghed jittieħed kont tal-proceduri fit-totalita' tagħhom sabiex jigi determinat jekk kienx hemm lezzjoni o meno tad-dritt għal smiegh xieraq.”

Hawnhekk il-Qorti rreferiet ukoll għas-sentenza tal-Prim'Awla tal-Qorti Ċivili (sede Kostituzzjonali) tas-17 ta' Ottubru 2019, fl-ismijiet **Ir-Repubblika ta' Malta vs Martino Aiello** u dan wara referenza kostituzzjonali li saret lilha mill-Qorti tal-Appell Kriminali fid-9 ta' April 2018, liema referenza ġiet deċiża billi l-Qorti ddikjarat illi:

“fic-cirkostanzi tal-kaz mhux ser ikun jirrizulta ebda lezzjoni tad-dritt fundamentali tal-akkuzat Martino Aiello għal smiegh xieraq kif sancit bl-artikolu 39 tal-Kostituzzjoni ta' Malta u l-artikolu 6 tal-Konvenzjoni Ewropea għall-Protezzjoni tad-Drittijiet tal-Bniedem u tal-Libertajiet Fundamentali jekk isir uzu fil-guri kontra tiegħu mill-istqarrija li huwa rilaxxja lil pulizija fid-dsatax (19) ta' Ottubru tas-sena elfejn u erbatax (2014) ...”.

Dan wara li l-istess Prim'Awla tal-Qorti Ċivili (sede Kostituzzjonali) ikkunsidrat illi dan il-każ kien kemmxejn differenti minn dak ta' Aldo Pistella, fuq ċitat, in kwantu kuntrarjament għal Pistella, Aiello kien irrinunzja għad-dritt tiegħu li jikkonsulta ma' avukat qabel l-interrogatorju tiegħu u ma giex muri li huwa xtaq li jkollu avukat prezenti waqt l-interrogazzjoni. In oltre fil-fehma tal-Qorti, ir-rikorrenti naqas milli juri li huwa kellu jitqies bħala persuna vulnerabbli u lanqas irriżultat xi prova fis-sens illi ċ-ċirkostanzi li fihom ittiehdet l-istqarrija kienu għalih intimidanti. Ir-rikorrenti lanqas ma attakka l-volontarjeta` tal-istqarrija tiegħu u ma qajjem l-ebda lment dwar l-istess stqarrija, iżda talab lill-Qorti Kriminali sabiex ikun jista' jressaq eċċezzjoni dwar l-inammissibilità tal-istqarrija biss minħabba dak deċiż mill-Qorti Ewropea fil-każ ta' Borg. Finalment, qieset ukoll illi kien fl-interess pubbliku li jiġi investigat u mressaq sabiex jiġi ġudikat mill-Qorti ta' ġurisdizzjoni kriminali stante li nqabad in flagrante jittraffika d-droga f'Malta. Din is-sentenza giet ikkonfermata mill-Qorti Kostituzzjonali permezz tas-sentenza tagħha tas-27 ta' Marzu 2020, fejn l-istess Qorti qieset ukoll illi:

“21. L-istqarrija in kwistjoni m'hijiex l-unika prova għal dak li jirrigwarda x'gara fit-18 ta' Ottubru, 2014. Mill-atti tal-proċeduri kriminali jirriżulta li l-appellant kien qiegħed isuq il-vettura li fiha nstabet id-droga. Kif il-vettura niżlet minn fuq il-catamaran twaqqfet mill-pulizija li għamlu tfittxija u sabu d-droga fil-vettura. L-appellant stess meta xehed fis-seduta tad-9 ta' Jannar, 2019 quddiem l-ewwel Qorti, qal li l-pulizija arrestawh meta kellu d-droga.” [sottolinear ta' din il-Qorti]

Is-sentenzi fuq ċitati huma lkoll konkordi f'aspett speċifiku u ċioe` li f'kull każ l-istqarrija ma kinitx l-unika prova mressqa in sostenn tal-akkużi dedotti.

Fis-sentenza tagħha **Il-Pulizija vs Carmel Polidano et** imbagħad, il-Qorti tal-Appell Kriminali kkonkludiet illi:

“Din il-Qorti temfasizza li d-dritt li suspettat ikollu Avukat prezenti minn stadju bikri tal-investigazzjoni mhijiex limitata għal persuni kkunsidrati vulnerabbli. Anke persuni li kellhom diversi kundanni precedenti kontra tagħhom u li għalhekk huma intizi fil-mod ta' kif jittiehdu l-interrogazzjonijiet kif ukoll persuni li l-Avukat Generali jirreferi għalihom bħala b'esperjenza f'varji oqsma tan-negozju ukoll għandhom dritt li jkollhom Avukat prezenti minn stadju bikri tal-investigazzjoni. Il-ligi ma tidistingwix bejn persuna u ohra. Huwa d-dritt ta' kull persuna li jkun assistit minn Avukat anke matul l-interrogazzjoni. Mhuwiex kontestat li fiz-zmien li ttiehdu l-istqarrijiet kif ukoll ix-xhieda ta' uhud mill-akkuzati quddiem l-espert Vincent E. Ciliberti fl-istadju tal-inkjesta, l-ligi ma kinitx

taghti jedd lil suspettati biex ikollhom Avukat prezenti waqt it-tehid tal-istqarrija. Biss pero' issa li l-ligi tipprovdi ghal dan id-dritt, huwa rikonoxxut u accettat li d-dritt ghal smiegh xieraq ghandu jigi rispettat minn stadju bikri tal-investigazzjoni.

Din il-Qorti filwaqt li tirrikonoxxi li kien hemm zvilupp sinifikattiv f'dawn l-ahhar xhur, fejn il-Qrati qeghdin iharsu lejn il-proceduri fit-totalita' taghhom sabiex jigi deciz jekk kienx hemm lezzjoni tad-dritt ghal smiegh xieraq, din il-Qorti tissotolinea li bl-ebda mod ma hemm uniformita' fil-kunsiderazzjonijiet u decizjonijiet tal-Qrati dwar jekk stqarrijiet u dikjarazzjonijiet mehuda matul l-investigazzjoni minghajr id-dritt tal-prezenza tal-Avukat jilledux id-dritt ghal smiegh xieraq. Din il-Qorti ma ghandha l-ebda kompetenza biex tiddeciedi dwar lezzjoni o meno ta' dritt fundamentali izda trid tiddeciedi biss jekk ghandhiex tiehu in konjizzjoni stqarrijiet u dikjarazzjonijiet ohra fl-istadju tal-investigazzjoni minghajr id-dritt li suspettati jkun assistiti minn Avukat. Din il-Qorti ghalhekk tqis li ghaladarba qieghdin fi stadju ta' revizzjoni, filwaqt li bl-ebda mod ma hija tiddikjara li sehh xi ksur tad-dritt ghal smiegh xieraq, tiddeciedi li sabiex ma jkunx hemm ir-riskju ta' xi ksur, kwalunkwe dikjarazzjoni, stqarrija jew xhieda moghtija mill-imputati Carmel Polidano, Michael Mercieca u Muhammad Saleem fl-istadju tal-investigazzjoni u l-inkjesta minghajr il-prezenza tal-Avukat bhala inammissibli.”

Irid jinghad ukoll illi fis-sentenza taghha tas-27 ta' Jannar 2021, fl-ismijiet **Morgan Onuorah vs L-Avukat tal-Istat**, il-Qorti Kostituzzjonali qalet hekk dwar l-istqarrija rilaxxjata mir-rikorrenti fid-19 ta' Frar 2010, meta allura persuna suspettata kellha l-jedd li titkellem ma' avukat biss qabel l-interrogazzjoni taghha:

“26. Kif diga` issemma, il-fatt wahdu li saret l-interrogazzjoni mhux fil-presenza ta' avukat ta' fiducja tal-attur m'huwiex bizzejjed sabiex jaghti lok ghall-ksur tad-dritt fundamentali ta' smiegh xieraq. Madankollu l-użu ta' dik l-istqarrija fil-proceduri kriminali, li fiha l-attur ammetta ghal uhud mir-reati li akkużat biha, taf twassal sabiex isehh dak il-ksur tal-jedd fundamentali. Dan iktar u iktar meta tikkunsidra l-gurisprudenza ampja tal-Qorti Ewropea tad-Drittijiet tal-Bniedem li issa ilha s-snin tirrepeti l-istess insenjament.

27. Li s-suspettat jitkellem ma' avukat qabel l-interrogazzjoni, l-assistenza ta' avukat wara li tkun saret l-interrogazzjoni u n-natura *adversarial* tal-kawza kriminali sussegwenti, m'humieq garanzija adegwata li jirrimedjaw ghad-difett li s-suspett ma kienx assistit minn avukat waqt l-interrogazzjoni li saret meta kien taht arrest. Fis-sentenza ricenti **Mehmet Zeki Celebi v. Turkey** (App. 27583/07) il-QEDB kompliet tishaq:

“57. *The onus will be on the Government to demonstrate convincingly why, exceptionally and in the specific circumstances of the case, the overall fairness of the trial was not irretrievably prejudiced by the restriction on access to legal advice. The Court also reiterates that it is only in very exceptional circumstances that it can conclude that a given trial has not been prejudiced by the restriction of an applicant’s right of access to a lawyer (see Dimitar Mitev v. Bulgaria, no. 34779/08, 71, 8 March 2018)”.*

28. Irrispettivament taqbilx mar-raġunament ta’ dik il-Qorti internazzjonali, jibqa’ l-fatt li l-ġurisprudenza kienet ċara meta nġhatat is-sentenza ta’ Salduz f’Novembru 2008 fis-sens li n-nuqqas ta’ assistenza ta’ avukat waqt interrogazzjoni tal-pulizija kienet difett proċedurali. Dan għalkemm bis-sentenza Ibrahim and Others v. the United Kingdom tat-13 ta’ Settembru 2016, il-Grand Chamber għamlet enfazi fuq l-*‘overall fairness’* tal-proċeduri kriminali u fis-sentenza Beuze v. Belgium tad-9 ta’ Novembru 2018 l-istess qorti kompliet tiċċara kif kellu jiġi applikat dak il-prinċipju.

29. Fl-aħħar mill-aħħar il-qrati domestiċi ma jistgħux jippermettu li f’proċeduri kriminali li għadhom pendenti jithallew stqarrijiet li jkun saru fl-assenza ta’ avukat u li l-QEDB ilha tiddekrivih bħala difett proċedurali bil-periklu manifest li dak il-fatt jikkontamina l-proċess kriminali kollu. Illum il-ġurnata hi l-istess Qorti Kriminali li qegħda taddotta din il-posizzjoni f’deċiżjonijiet preliminari li qegħdin jingħataw (hekk per eżempju **r-Repubblika ta’ Malta v. Rosario Sultana** deċiżjoni tat-23 ta’ Settembru 2020 u **r-Repubblika ta’ Malta v. Rosario Militello** tat-3 ta’ Diċembru 2019).

30. Kien id-dmir tal-Gvernijiet differenti matul is-snin li jaġġornaw ruħhom mas-sentenzi tal-Qorti Ewropea u ma jistennewx sal-2016 sabiex jintroduċu disposizzjoni fil-Kodiċi Kriminali li s-suspettat għandu jedd għall-assistenza ta’ avukat waqt l-interrogazzjoni li ssir meta jkun fil-kustodja tal-pulizija. Emenda li saret sabiex tittrasponi d-disposizzjoni tad-Direttiva 2013/48/UE tal-Parlament Ewropew (ara Art. 355AT tal-Kodiċi Kriminali), li fost miżuri oħra assigurat id-dritt tas-suspettat għall-assistenza ta’ avukat waqt l-interrogazzjoni mill-pulizija.

Għal dawn il-motivi tiċċhad l-appell, b’dan li tagħti direzzjoni lill-Qorti Kriminali sabiex fil-proċeduri kriminali *The Republic of Malta v. Izuchukwu Morgan Onourah* (att ta’ akkuża numru 11/2015) ma tippermettix l-użu bħala prova tal-istqarrija li l-appellant kien ta waqt li kien fil-kustodja tal-pulizija.”

Fis-sentenza tagħha tad-29 ta' Lulju 2021, fl-ismijiet **Ir-Repubblika ta' Malta vs Kevin Sammut**, il-Qorti Kriminali qalet hekk dwar din il-materja wara li rreferiet fit-tul għall-gurisprudenza tal-Qorti Maltin u tal-Qorti Ewropea dwar l-istess:

“Fil-gurisprudenza ndikata iktar il-fuq, ma jistax ma jigix innutat li filwaqt li certu sentenzi jenfazizzaw l-inammissibiltà ta' stqarrija, meta sussespetat ma kienx akkumpanjat mill-avukat tiegħu qabel u fil-hin tal-interrogazzjoni, *stante* li difett bhal dan ma jistax jigi sanat, sentenzi oħrajn jtennu illi sempliciment għax sussespetat ma jkunx akkumpanjat mill-avukat tiegħu qabel u fil-hin tal-interrogazzjoni ma għandux awtomatikament ifisser li l-istqarrija li hu jkun irilaxxa hija inammissibbli u għaldaqstant tali proceduri għandhom jigu evalwati fit-totalità tagħhom u jittiehed kont tal-*‘overall fairness’* ta' l-istess proceduri.

Din il-Qorti tinnota b' dispjaċir u tenfasizza li certament ma jistax jingħad li hemm certezza legali u cioe' 'legal certainty' dwar din il-kwisjtoni. [sottolinear ta' dik il-Qorti]

B'mod partikolari, il-Qorti rreferiet ukoll għas-sentenza tal-Qorti tal-Appell Kriminali (sede Superjuri) tas-27 ta' Jannar 2021, fl-ismijiet **Ir-Repubblika ta' Malta vs Rosario Militello**, fejn bhal fis-sentenza fil-każ ta' **Ir-Repubblika ta' Malta vs Hassan Ali Mohammed Abdel Raouf, Josephine Wadi**, tal-istess jum, dik il-Qorti kkonkludiet hekk dwar stqarrijiet rilaxxjati fiż-żmien meta sussespetat ma kellux id-dritt li jkun assistit minn avukat waqt l-interrogatorju tiegħu:

“23. Għaldaqstant magħmula dawn il-konsiderazzjonijiet, l-aggravju sollevat mill-Avukat Ġenerali jisthoqqlu akkoljiment b'dan illi fil-kors tač-čelebrazzjoni tal-ġuri, wara li jinstemgħu il-provi kollha, fl-indirizz finali, l-Imħallef toġat għandu jagħti dik id-direzzjoni opportuna lil ġurati dwar il-valur probatorju ta' l-istqarrija rilaxxati mill-akkużat jekk jirrizulta illi dawn ma ttieħdux skont il-liġi, jew jekk javveraw irwiehhom dawk ič-čirkostanzi elenkati fil-linji gwida stabbiliti fid-dečizjoni Beuze hawn fuq iččitata. Fuq kollox, għall-appellat dejjem jibqa' id-dritt tiegħu li jitolb revizjoni tal-verdett u s-sentenza tal-Qorti Kriminali fl-eventwalità li jkun hemm dikjarazzjoni ta' htija fil-konfront tiegħu.”

Dwar dan il-Qorti Kriminali komplet hekk:

“Din il-Qorti tenfasizza li nonostante l-fatt li l-legislatur ma għamlix regola li teskludi l-ammissjoni ta' stqarrija rilaxxata fi zmien fejn sussespetat ma kellux id-dritt li jkollu Avukat prezenti sussespetat, tqis li wiehed ma jistax jistenna li l-legislatur sejjer jindika c-cirkostanzi

kollha ta' meta prova ma ghandhiex valur probatorju. Izda d-decizjoni dwar jekk prova ghandhiex valur probatorju ghandha tithalla fid-diskrezzjoni tal-Qrati.

Din il-Qorti in oltre' taghmilha cara li ma taqbilx li stqarrija rilaxxata minghajr ma persuna tkun inghatat id-dritt li jkollha Avukat prezenti qabel u waqt it-tehid tal-istqarrija ghandha tibqa' in atti, tiġi murija l-gurati u li jkun fl-indirizz li l-Qorti taghti direzzjoni lil gurati dwar il-valur probatorju taghha. Wiehed ma jistax jinsa' li meta si tratta ta' gurati ta' fatt, ma jistax jinghad li bil-fatt li l-Imhalled ikun ta' direzzjoni sabiex l-istqarrija ma tinghatax valur probatorju sejjer jiġi assigurat li l-gurati mhumiex se jkunu gia influwenzati b'dak immizzel fl-istqarrija li tkun a disposizzjoni taghhom. [enfasi ta' dik il-Qorti]

L-istess Qorti mbagħad irreferiet għas-sentenza tal-Qorti Kostituzzjonali tal-istess jum ossia tas-27 ta' Jannar 2021 fl-ismijiet **Morgan Onuorah vs L-Avukat tal-Istat** fuq citata, kif ukoll għas-sentenza fl-ismijiet **The Police vs Alexander Hickey** tal-istess jum, fejn il-Qorti Kostituzzjonali waslet għall-konklużjoni differenti, u fl-aħħar każ iddeċidiet li ma kellux isir użu mill-istqarrijiet tal-imputat minkejja l-fatt li dawn kienu ġew anke ikkonfermati bil-ġurament u kienet ġiet registrata ammissjoni fil-mori tal-proċeduri. Fir-rigward ta' dan tal-aħħar madankollu din il-Qorti tirrileva wkoll illi l-imputat kien għadu minuri meta rrilaxxja l-istqarrijiet tiegħu u tenut kont ta' ċirkostanzi oħrajn imsemmija fl-istess sentenza, seta' jiġi meqjus bħala persuna vulnerabbli.

Fis-sentenza tagħha, il-Qorti Kriminali mbagħad irreferiet ukoll għas-sentenza fl-ismijiet **Clive Dimech vs Avukat Ġenerali**, deċiża mill-Prim'Awla tal-Qorti Ċivili (sede Kostituzzjonali) fejn inghad hekk:

“Illi l-Qorti sejra tibda biex titratta t-tieni eċċezzjoni tal-intimat għaliex jekk din tintlaqa' ma jkunx hemm hteġa li teżamina l-eċċezzjonijiet l-oħrajn. Huwa skontat li m'hemm l-ebda jedd fundamentali taħt Art. 39 tal-Kostituzzjoni jew taħt Art. 6 tal-Konvenzjoni Ewropeja għall-assistenza t'avukat waqt l-interrogazzjoni bħala tali. Hemm jedd fundamentali għal smiegħ xieraq. Biex jiġi stabbilit ksur ta' dan il-jedd, irid jiġi eżaminat il-proċess – f'dan il-każ proċess kriminali – fit-totalita' tiegħu u mhux jiġi maqsum biex issir enfasi fuq xi episodju partikolari. F'dan il-każ il-proċeduri għadhom fil-bidu tagħhom u għalhekk mhux possibbli f'dan l-istadju li l-Qorti tbassar kif sejjer ikun l-iter proċesswali sħiħ. Dan ma jfissirx li element proċedurali partikolari ma jistax minnu nnifsu ikun tant deċiżiv li l-korrettezza tal-proċess ma tkunx tista' tiġi ddeterminata qabel. Imma f'dan il-każ il-Qorti ma tista' ssib l-ebda ċirkostanza bħal din. Ir-

rikorrenz għe avżat, skont id- disposizzjonijiet tal-ligi kif kienet dak iż-żmien, bid-dritt li jikkonsulta avukat qabel l-interrogazzjoni. Huwa rinunzja għal dan id-dritt. Huwa minnu li waqt l-interrogazzjoni ma kienx assistit minn avukat u ma għe infurmat li għandu dritt bħal dan. B’danakollu għe mwissi li kellu d-dritt li ma jwegħibx għad-domandi u fil-fatt ir-rikorrenz ma wiegħeb għall-ebda domanda li saritlu. Għalhekk ma jirriżultax – dejjem f’dan l-istadju - li r-rikorrenz sofra xi nuqqas ta’ smiegħ xieraq. Ma ressaq l-ebda prova li bis-silenzju tiegħu seta’ nkrimina ruħu;”

F’dan ir-rigward, il-Qorti Kriminali kompliet hekk:

“Sussegwentament, il-Qorti Kostituzzjonali fis-sentenza tagħha fl-ismijiet **'Clive Dimech v. Avukat Generali'** datata is-27 ta’ Jannar, 2021 ipprovdiet illi peress li l-akkuzat ma wiegħeb għall-ebda domanda waqt l-interrogazzjoni, din ma kienitx ser tkun ta’ pregudizzju għall-istess akkuzat. Minkejja dan, **din il-Qorti xorta wahda enfasizzat li jkun floku li fil-proceduri kriminali ma jsirx uzu mill-istqarrija bhala prova.**

L-akkuzat, Clive Dimech, għazel li ma jwegħibx għal mistoqsijiet magħmula lilu u għaldaqstant l-istqarrija ma kienitx wahda nkriminanti. Madankollu, il-Qorti xorta wahda pprovdiet illi din m’għandiex tintuza bhala prova u għal din ir-raguni din is-sentenza hi ta’ sinifikat.

Sal-lum il-gurnata, għadu mhux stabbilit b’certezza jekk ikunx hemm ksur ta’ dritt tas-smiegħ xieraq meta akkuzat kemm qabel kif ukoll matul l-istqarrija ma jkunx akkumpanjat mill-avukat tal-fiducja tiegħu meta l-ligi dak iz-żmien ma kienitx tipprovdiet għal dan id-dritt u għaldaqstant din l-istqarrija għandiex tigi sfilzata o meno. Din il-Qorti ma għandiex il-kompetenza li tqis jekk hemmx possibilita’ ta’ ksur tad-dritt ta’ smiegħ xieraq, izda għandha tqis biss jekk l-istqarrija hiex inammissibli jew le.

Fis-sentenza ridentissima fl-ismijiet **'Christopher Bartolo vs Avukat ta l-Istat'**¹⁶, Il-Qorti ddecidiet bl-istess mod ta’ kif iddecidiet fis-sentenzi **Onuorah Morgan vs Avukat Generali** u **Clive Dimech vs Avukat Generali** indikati supra. Din il-Qorti rreteniet is-segħenti:

74. Daqshekk huwa importanti li stqarrija tittieħed bil-garanziji kollha li jħarsu d-drittijiet ta’ min ikun qiegħed jirrilaxxa għaliex l-ammissjoni hija wara kollox ir-regina tal-provi. Di fatti Karen Reid fil-ktieb 'A practitioner's Guide to the European Convention

¹⁶ Deċiża mill-Qorti Kostituzzjonali fit-22 ta’ Ġunju, 2021.

on Human Rights’ (Tielet Edizzjoni) f’pagna 70: “While the conformity of a trial with the requirements of Article 6 must be assessed on the basis of the trial as a whole, **a particular incident may assume such importance as to constitute a decisive factor in the general appraisal of the trial overall.**” Iġifieri, prova waħda ottenuta kontra l-liġi, tista’ waħedha tikkontamina l-proċess kollu.

Ghaldaqstant il-Qorti kkonkludiet bis-segwent:

79. Il-Qorti qed tipprowa tirroronċilja l-fatt, fid-dawl ta’ dak li ddeċidiet il-Qorti Kostituzzjonali fil-5 ta’ Ottubru 2018. **Dik il-Qorti ordnat, li biex ma jseħx ksur tad-drittijiet tar-rikorrent ma jsirx aktar użu fil-proċeduri kriminali miż-żewġ stqarrijiet rilaxxjati mir-rikorrent. Fid-dawl ta’ din l-ordni, din il-Qorti ma tistax tifhem b’liema tiġbid tal-immaginazzjoni tista’ tasal għall-konklużjoni li l-konferma bil-ġurament ta’ dawk l-istqarrijiet quddiem il-Maġistrat ma għandhomx ukoll ikunu mwarrbin. Kważi kważi dan għandu xebh mal-każ fejn dokument oriġinali jitwarrab iżda mhux il-kopja tiegħu. Il-konferma bil-ġurament hija unikament imsejsa fuq l-istqarrijiet u kwalunkwe ammissjoni kienet ukoll b’konsegwenza tal-istess.**

80. Għalhekk anke f’dan ir-rigward, din il-Qorti ssib li ġew leżi l-artikolu 39(1) u 6(1) tal-Kostituzzjoni u l-Konvenzjoni rispettivament.” [enfasi ta’ dik il-Qorti]

Il-Qorti Kriminali mbagħad ikkonkludiet hekk fis-sentenza tagħha:

“Illi għal darba oħra din il-Qorti qed tenfasizza illi m’għandiex kompitu tiddecidi kienx hemm ksur tad-dritt tas-smiegh xieraq, madankollu għandha kompitu li tiddecidi fuq l-ammissibiltà o meno tal-istqarrija tal-akkuzat u dan anke meta wiehed jiehu in konsiderazzjoni l-overall fairness tal-proceduri.

B’referenza għal punti elenkati f’**Beuze** aktar il-fuq, fost oħrajn, jirrizulta illi l-akkuzat kien maggorenni u ma ngghabet l-ebda prova li dan b’xi mod jista’ jiġi kkunsidrat bhala vulnerabbli. Ma jirrizultax illi c-cirkostanzi li fihom ittiehdet l-istqarrija kienet intimidanti u l-istess stqarrija inghatat volontarjament.

Irid jiġi enfasizzat illi meta l-akkuzat irilaxxa din l-istqarrija, il-liġi tagħna ma kienetx tipprowdi għad-dritt ta’ l-assistenza legali **qabel u waqt** l-

interrogazzjoni. Hawn hekk il-Qorti terga' taghmel referenza ghas-sentenzi sucitati fosthom **Borg vs Malta** u **Navone and Others v. Monaco** fost ohrajn, fejn gie ritenut illi jekk l-akkuzat/suspettat ma bbenifikax mid-dritt ta' l-assistenza legali minhabba *systematic restriction*, allura jirrizulta ksur ta' Artiklu 6 ta' Konvenzjoni tad-drittijiet tal-bniedem.

Din il-Qorti tinnota illi ma gewx imressqa xi ragunijiet impellanti - "*compelling reasons*" - sabiex l-akkuzat ma jithalliex ikollu avukat prezenti kemm qabel u kemm waqt l-interrogazzjoni tieghu u *stante* li l-unika raguni kienet ta' restrizzjoni sistematika.

Fl-istqarrija tieghu l-akkuzat Sammut qieghed jaghti rendikont dettaljat, fejn fih qieghed jammetti l-involviment tieghu fir-reati li permezz taghhom qieghed jigi akkuzat. Ghaldaqstant u minghajr ebda dubju, din l-istqarrija thalli mpatt sinifikanti fuq il-proceduri kontra l-akkuzat.

Issir referenza ghas-sentenza ricenti moghtija minn din l-istess Qorti kif preseduta fl-ismijiet **Ir-Repubblika ta' Malta vs Tony Curmi**¹⁷, liema sentenza ma gietx appellata mill-Avukat Ġenerali, fejn il-Qorti ccitat id-diversi sentenzi msemmija f'din l-istess sentenza u wara li gibdet l-attenzjoni dwar id-divergenzi tas-sentenzi moghtija fuq dan is-suggett u l-importanza tal-*legal certainty*, ikkonkludiet billi ddikjarat l-istqarrija ta' l-akkuzat inammissibli u sussegwentament talbet l-isfilz taghha. Din is-sentenza giet segwita wkoll b'zewg sentenzi ohra fl-ismijiet **Il-Pulizija vs Yousef Essesi**¹⁸ u **Il-Pulizija vs Kevin Tabone**¹⁹ li gew decizi bl-istess mod.

Din il-Qorti filwaqt li bl-ebda mod ma hija tiddikjara li l-istqarrija rilaxxata mill-akkuzat hija leziva tad-drittijiet tal-akkuzat, in vista tal-fatt li l-Qrati ghadhom sal-lum il-gurnata jaghtu direzzjonijiet differenti dwar stqarrija li giet mehuda minghajr ma l-akkuzat kellu assistenza legali, kemm qabel, kif ukoll waqt l-istqarrija, fl-interess tal-gustizzja u l-integrita' tal-process, **din l-istqarrija hekk rilaxxata fid-9 ta' Settembru, 2009 f' 16.54pm u tinsab a fol 31 et sequitur tal-atti ta' quddiem il-Qorti tal-Magistrati (Malta) bhala Qorti Istrutturja, kif ukoll l-istess stqarrija li giet igguramentata mill-akkuzat nhar 14 ta' Settembru, 2009 quddiem il-Magistrat Antonio Micallef Trigona u li**

¹⁷ Deciża mill-Qorti Kriminali fid-9 ta' Frar, 2021.

¹⁸ Deciża mill-Qorti tal-Appell Kriminali fit-2 ta' Marzu, 2021.

¹⁹ Deciża mill-Qorti tal-Appell Kriminali fit-23 ta' Marzu, 2021.

tinsab a fol. 83 tal-process u kull referenza ghalha, ghandhom jigu ddikjarati inammissibli. [enfasi ta' dik il-Qorti]

Fil-każ odjern, huwa evidenti illi n-nuqqas li l-imputat jingħata l-jedd li jottjeni parir legali qabel u waqt l-interrogatorju tiegħu, ma kienx nuqqas li ma sarraf fl-ebda preġudizzju għalih, stante li huwa għamel dikjarazzjonijiet inkriminanti li wasslu sabiex huwa jiġi akkużat b'reati serji li saħansitra jistgħu jwasslu għall-piena ta' prigunerija tassattiva. Il-Qorti għalhekk tqis illi fiċ-ċirkostanzi, ikun iżjed għaqli li timxi fuq il-passi li mxiet fuqhom il-Qorti Kostituzzjonali fis-sentenzi fuq citati, kif ukoll il-Qorti Kriminali fis-sentenza fuq imsemmija, u tiskarta l-kontenut tal-istqarrija meħuda lill-imputat mingħajr il-jedd li huwa jottjeni parir legali qabel u waqt l-interrogatorju tiegħu, bħala prova inammissibli.

Ikkunsidrat ukoll:

Illi in kwantu għal dikjarazzjonijiet bħal dawk li għamel l-imputat odjern lill-Ispettur Victor Aquilina qabel ir-rilaxx tal-istqarrija tiegħu bil-miktub u li wasslu sabiex l-istess imputat jgħaddi lill-Pulizija Eżekuttiva mitt pillola *ecstasy*, il-Qorti tqis illi l-ammissibilita` o meno ta' tali dikjarazzjonijiet għandha wkoll tiġi kkunsidrata fid-dawl ta' dak hawn fuq deċiż. Hekk ukoll kienet il-konklużjoni tal-Qorti Kriminali fid-deċiżjoni tagħha tal-24 ta' April 2017 fl-ismijiet **Ir-Repubblika ta' Malta vs Rio Micallef et**, liema deċiżjoni ġiet ikkonfermata bis-sentenza tal-Qorti tal-Appell Kriminali tat-3 ta' April 2019, fl-istess ismijiet, fejn din il-Qorti qalet hekk dwar tali dikjarazzjonijiet:

8. Il-pern tal-kwistjoni kollha għalhekk hu jekk bil-kelma “stqarrija” għandux ikun neccessarjament mifhum biss stqarrija bil-miktub jew kull dikjarazzjoni magħmulha minn suspettat mingħajr l-assistenza legali li hu intitolat għaliha

9. Fil-Guide on Article 6 of the European Convention on Human Rights – updated on 31 December 2018 mahrug minn Directorate of the Jurisconsult dwar it-tifsira ta' “criminal charge” kien sommat hekk:

12 The Court held that a person arrested on suspicion of having committed a criminal offence (Heaney and McGuinness v. Ireland, ss42; Brusco v. France, ss 47-50), a suspect questioned about his involvement in acts constituting a criminal offence (Aleksander Zaichenko v. Russia, ss 41-43; Yankov and Others v. Bulgaria, ss 23; Schmid-Laffer v. Switzerland, ss 30-31) and a person who has been questioned in respect of her suspect involvement in an offence

although she was treated as a witness (Kaleja v. Latvia, ss 36-41) as well as a person who has been formally charged with a criminal offence under procedure set out in domestic law (Pelissier and Sassi v. France[GC], ss 66; Pedersen and Baadsgard v. Denmark [GC], ss 44) could all be regarded as being “charged with a criminal offence” and claim the protection of Article 6 of the Convention.

10. Issa, l-Qorti Kriminali, korrettament interpretat il-kelma “stqarrija” bhala kull dikjarazzjoni maghmula lill-pulizija u dan preventivament ukoll sabiex tilqa’ ghal kull punt ta’ ligi li jista’ talvolta jinqala’ waqt il-guri. Din il-Qorti ma tarax kif tista’ ticcensura din l-interpretazzjoni aktar u aktar meta jkun inutili tilqa’ talba tal-inammissibilita’ ta’ stqarrija bil-miktub izda mhux wahda maghmulha bil-fomm u frankament ma tara ebda differenza bejn it-tnejn mil-ottika tad-Direttiva 2013/48/UE kif trasposta fil-artikolu 355 AT u 355AU tal-Kodici Kriminali.

11. Din il-Qorti hija konkordi ma’ dak li rriteniet il-Qorti Kriminali fil-verbal tal-udjenza tal-24 t’April 2017 meta qalet hekk:

“Illi din il-Qorti tqis illi sehew ragunijiet wara illi kien inghalaq l-istadju tal-eccezzjonijiet skont il-ligi u wkoll wara d-decizjoni ta’ din il-Qorti in konnessjoni mal-inammissibilita’ tal-istqarrijiet tal-akkuzati minn fejn il-posizzjoni legali llum tirrizulta illi dikjarazzjonijiet moghtija minn persuna suspettata qabel ma titressaq il-Qorti meta din ma tkunx irceviet l-ebda assistenza legali tikkostitwixxi lezjoni tad-drittijiet fundamentali ta’ dik il-persuna ghall-smiegh xieraq. Liema ragunijiet ghalhekk ma tistax tghalaq ghajnejha ghalihom u tibqa’ ghaddejja bis-smiegh tal-kawza meta jista’ jezisti l-perikolu ta’ din il-lezjoni ta’ dritt.” (sottolinear ta’ din il-Qorti)

Din il-Qorti taqbel perfettament ma’ dan l-insenjament tal-Qorti Kriminali u tal-Qorti tal-Appell Kriminali. Madankollu fil-każ odjern, l-imputat m’ghamilx biss id-dikjarazzjonijiet li saret referenza ghalihom iżjed ‘il fuq, b’dak kollu li dan sussegwentement gab miegħu u li wassal sabiex huwa jgħaddi mitt pillola *ecstasy* lill-Pulizija u waqaf hemm, izda huwa għażel li jieħu l-pedana tax-xhieda f’dawn il-proċeduri u apparti li xehed dwar dak li wassal sabiex huwa jgħaddi dawn il-pilloli lill-Pulizija u spjega wkoll ir-raġuni għalfejn għamel dan, u dan fis-sens illi ma xtaqx ikompli jhawwad sabiex ma jinkwetax lil missieru li kien marid, huwa kkonferma li fil-pussess tiegħu kellu dawn il-pilloli u ċ-ċirkostanzi kif kien akkwistahom, apparti li xehed ukoll dwar ir-raġunijiet li wasslu sabiex jikkonsma d-droga fil-perjodu li ghalih jirreferu l-imputazzjonijiet odjerni. Għalhekk fid-dawl ta’ din ix-xhieda,

mogħtija minnu meta debitament assistit, il-Qorti ma tistax teskludi l-ammissibilita` tal-prova tal-pussess ta' mitt pillola *ecstasy* da parti tal-imputat odjern fil-jum li fih huwa ġie arrestat mill-Pulizija.

Għaldaqstant, fid-dawl ta' din ix-xhieda, kif ukoll tal-fatt illi anke mix-xhieda tal-Uffiċjali tal-Pulizija li esegwew l-arrest tal-imputat, jirriżulta illi fil-pussess tiegħu nstab pakkett bid-droga kokaina, il-Qorti tqis illi l-imputazzjonijiet (d) u (e) jirriżultaw sodisfaċentement ippruvati u dan kemm fir-rigward tat-8 ta' Diċembru 2007²⁰, kif ukoll fix-xhur ta' qabel din id-data (għalkemm mhux fit-tmien xhur ta' qabel din id-data, għaliex l-imputat ma kienx preċiż dwar dan fix-xhieda tiegħu).

Ikkunsidrat ulterjorment:

Skartata l-istqarrija rilaxxjata mill-imputat, għar-raġunijiet fuq indikati, il-Qorti tqis illi l-atti tal-proċeduri odjerni ma joffru l-ebda prova illi l-imputat għamel xi wiehed jew iktar minn dawk l-atti li jammontaw għar-reati ikkontemplati fl-ewwel u fit-tieni imputazzjonijiet miġjuba kontra tiegħu. Għaldaqstant, il-Qorti tqis illi l-imputazzjonijiet (a) u (b) ma ġewx sodisfaċentement ippruvati.

Dak li għalhekk jifdal li jiġi kkunsidrat mill-Qorti huwa r-reat ikkontemplat fl-imputazzjoni (ċ) ossia jekk jirriżultax ippruvat, fil-grad rikjest mil-liġi, illi l-pussess tal-pilloli *ecstasy* da parti tal-imputat kienx wiehed aggravat ossia jekk iċ-ċirkustanzi li fihom instabu l-pilloli *ecstasy* kinux tali li juru li tali medicina ma kinitx intiża għall-użu esklussiv tal-istess imputat.

Dwar dak li għandu jirriżulta ppruvat sabiex tista' tinstab ħtija dwar dan ir-reat, il-Qorti tagħmel referenza għas-sentenza tal-Qorti tal-Appell Kriminali tat-12 ta' Mejju 2005, fl-ismijiet **Il-Pulizija vs Marius Magri**:

“Illi dawn il-kazijiet mhux l-ewwel darba li jipprezentaw certa diffikolta` biex wiehed jiddetermina jekk id-droga li tkun instabet kienitx intiża għall-uzu personali jew biex tigi spaccjata. Il-principju regolatur f'dawn il-kazijiet hu li l-Qorti trid tkun sodisfatta lil hinn minn kull dubbju dettat mir-raguni w a bazi tal-provi li jingabu mill-prosekuzzjoni li l-pussess tad-droga in kwistjoni ma kienx għall-uzu esklussiv (jigifieri għall-uzu biss) tal-pussessur. Prova, ossia cirkostanza wahda f'dan ir-rigward tista', skond ic-cirkostanzi tal-kaz tkun bizzejjed.”

²⁰ Għalkemm jidher illi bi żvista s-sena 2007 ma ġietx indikata b'referenza għall-imputazzjonijiet (d) u (e), iżda ġie indikat biss it-8 ta' Diċembru, huwa evidenti mill-atti processwali illi dawn l-imputazzjonijiet qed jirreferu proprju għal din is-sena.

U kif ingħad fis-sentenza tal-Qorti tal-Appell Kriminali tat-2 ta' Settembru 1999, fl-ismijiet **Il-Pulizija vs Carmel Spiteri**:

“meta l-ammont ta' droga ikun pjuttost sostanzjali, din tista' tkun cirkostanza li wahedha tkun bizzzejjed biex tissodisfa lill-qorti li dak il-pussess ma kienx għall-uzu esklussiv tal-hati”.

Illi pero` kif intqal ukoll mill-Qorti tal-Appell Kriminali fis-sentenza tagħha tat-23 ta' Mejju 2002, fl-ismijiet **Il-Pulizija vs Brian Caruana**:

“kull kaz hu differenti mill-iehor u jekk jirrizultawx ic-cirkostanzi li jwasslu lill-gudikant għall-konvinzjoni li droga misjuba ma tkunx għall-uzu esklussiv tal-akkuzat, fl-ahhar mill-ahhar hija wahda li jrid jagħmilha l-gudikant fuq il-fattispeċji li jkollu quddiemu w ma jistax ikun hemm xi “hard and fast rule” x'inhuma dawn ic-cirkostanzi indikattivi. Kollox jiddependi mill-assjem tal-provi w mill-evalwazzjoni tal-fatti li jagħmel il-gudikant u jekk il-konkluzjoni li jkun wasal għaliha il-gudikant tkun perfettament raggungibbli bl-uzu tal-logika w l-buon sens u bazata fuq il-fatti, ma jispettax lil din il-Qorti li tissostitwiha b'ohra anki jekk mhux necessarjament tkun l-unika konkluzjoni possibbli”.

Kif ingħad ukoll fis-sentenza tal-Qorti tal-Appell Kriminali tas-17 ta' Frar 1997, fl-ismijiet **Il-Pulizija vs Mohammed Ben Hassan Trabelsi**:

“ ... l-ewwel nett wiehed għandu jara jekk l-ammont ta' droga huwiex ammont li normalment wiehed jassocja ma' uzu personali, u sa hawn il-piz tal-prova (u cioe` il-prova tal-ammont u tal-pussess) qieghed fuq il-prosekuzzjoni; jekk, pero`, dak l-ammont ikun tali li normalment wiehed ma jassocjahx mal-uzu esklussiv da parti tal-pussessur, ikun jispetta lill-imputat li jipprova, imqar fuq bazi ta' probabbilita`, li dak l-ammont kien għall-uzu esklussiv tieghu, u dan b'applikazzjoni tal-Artikolu 26(1) tal-Kap. 101.”

U kif ingħad minn din il-Qorti, kif diversament preseduta, fis-sentenza fl-ismijiet **Il-Pulizija vs Stephen Abela**, tat-8 ta' April 2005, mill-gurisprudenza tal-Qrati tagħna dwar ir-reat ta' pussess aggravat, wiehed jista' jasal għall-konkluzjoni illi meta tinstab droga f'ammont konsiderevoli, jekk tingħata raġuni għall-presenza qawwija tad-droga li tkun tissodisfa lill-Qorti, allura r-reat ta' pussess aggravat ma jkunx ġie ippruvat.

F'dan il-kuntest, il-Qorti qed tqis ukoll il-principji enunċjati fis-sentenza tal-Qorti tal-Appell Kriminali fl-ismijiet **Il-Pulizija vs Lawrence Fabri** tas-27 ta' April 2017, fejn il-Qorti qalet hekk:

“Issa l-appellanti jishaq illi l-Ewwel Qorti tat interpretazzjoni skorretta tal-principju legali tal-pussess aggravat tad-droga billi biex jissussisti dan ir-reat, fil-fehma tieghu, hemm il-htiega li l-ewwel u qabel kollox tigi ippruvata l-intenzjoni ta' l-ispacc u cioe' illi l-pussess tal-awtur tar-reat irid ikun wiehed intiz ghall-ispacc. Dan ma jirrizultax, jikkontendi, mill-atti probatorji.

Issa qabel xejn jinghad illi l-ligi taghna mkien ma' tispecifica illi l-pussess irid ikun wiehed bl-intenzjoni ta' spacc. Il-ligi titkellem dwar il-pussess li jindika li dan mhuwiex ghall-uzu esklussiv tal-hati u ghalhekk l-argument ta' dritt li iressaq 'il quddiem l-appellanti huwa bir-rispett ibbazat fuq premessi legali zbaljati. Illi l-appellanti jaghmel referenza ghal-legislazzjoni ingliza u cioe' il-Misuse of Drugs Act 1971 billi hemmhekk il-ligi titkellem car u tond fuq **“possession with intent to supply”**, bil-Prosekuzzjoni allura trid necessarjament tipprova tali intenzjoni u cioe' li ser isir xi forma ta' traffikar, haga li mhijiex indikata fil-ligi taghna li titkellem biss dwar il-pussess ta' droga li jindika li dan mhuwiex ghall-uzu esklussiv tal-hati, u mhux il-pussess bl-intenzjoni ta' l-ispacc. Illi ghalhekk ghalkemm kif inghad, hemm din id-distinzjoni fina bejn il-legislazzjoni taghna u dik Brittanika, l-prova hija l-istess dwar l-inferenza li tista' issir mill-gudikant. Madanakollu jerga' jigi ribadit illi l-prova fil-ligi ingliza hija wahda iektar iebsa fuq il-Prosekuzzjoni li trid necessarjament tipprova l-intenzjoni ta' l-ispacc kuntrarjament ghal-ligi taghna fejn l-intenzjoni trid tkun tali li tindika li din ma kenitx ghall-uzu esklussiv tal-hati. Dan huwa indikat b'mod car fis-sentenza il-Pulizija vs Jason Mallia ...

Illi maghmula din id-distinzjoni xorta wahda bhal fil-ligi ingliza l-prova tista' issir minn inferenza tac-cirkostanzi tal-kaz fejn il-gurispridenza brittanika tindika hekk.

“Evidence from which intent to supply may be inferred will include at least one or, more usually, a combination of the following factors:

- *Possession of a quantity inconsistent with personal use.*
- *Possession of uncut drugs or drugs in an unusually pure state suggesting proximity to their manufacturer or importer.*

- *Possession of a variety of drugs may indicate sale rather than consumption.*
- *Evidence that the drug has been prepared for sale. If a drug has been cut into small portions and those portions are wrapped in foil or film, then there is a clear inference that sale is the object.*
- *Drug related equipment in the care and/or control of the suspect, such as weighing scales, cutting agents, bags or wraps of foil (provided their presence is not consistent with normal domestic use).*
- *Diaries or other documents containing information tending to confirm drug dealing, which are supportive of a future intent to supply, for example, records of customers' telephone numbers together with quantities or descriptions of drugs.*
- *Money found on the defendant was considered in R v Batt (1994) Crim. LR 592. It is not necessarily evidence of future supply. It may be evidence of supply in the past but on its own the money is not evidence of a future intent to supply.*
- *Evidence of large amounts of money in the possession of the defendant, or an extravagant life style which is only prima facie explicable if derived from drug dealing, is admissible in cases of possession with intent to supply if it is of probative significance to an issue in the case R v Morris (1995) 2 Cr. App. R. 69.*
- *Extravagant lifestyle, but only when that is of probative significance to an issue in the case.”²¹*

Fil-fatt l-artikolu 3(3) tal-UN Convention Against Illicit Traffic in Narcotic Drugs jistabilixxi ai fini tal-pussess aggravat tad-droga illi:

“Knowledge, intent or purpose required as an element of an offence set forth in paragraph 1 of this article **may be inferred from objective factual circumstances.**”

Dan ifisser allura li aktar mill-kwantita jew ammont ta’ droga li tinsab fil-pussess tad-delinkwent, huma ic-cirkostanzi kollha tal-kaz u x’inferenza tista issir mill-istess li ghandha tiggwida lill-gudikant meta si tratta tar-reat tal-pussess aggravat ta’ droga ikun x’ikun l-ammont, kwalita jew kwantita ta’ droga involuta. Illi l-qrati Maltin jiggwidaw lil min hu imsejjah biex jiggudika illi ghalkemm l-ammont ta’ droga misjuba ghand il-persuna suspettata hija indikattiva madanakollu mhux din ic-cirkostanza biss hija indikattiva tal-pussess aggravat u allura imxew fuq dak stabbilit fil-Konvenzjoni tal-Gnus Maghquda surriferita...”.

²¹ Hawnehkk il-Qorti għamlet referenza għal www.cps.gov.uk

M'hemmx dubbju illi l-ammont ta' pilloli *ecstasy* misjuba fil-pussess tal-imputat m'huwiex ammont li normalment wiehed jassoċjah ma' pussess għall-użu personali.

Da parti tiegħu, fix-xhieda tiegħu f'dawn il-proċeduri, l-imputat jgħid illi fiż-żmien li gie arrestat, huwa kien juża kemm id-droga kokaina, kif ukoll l-*ecstasy*, illi huwa kien johroġ ta' spiss fi tmien il-gimgha u illi kien jikkonsma madwar tlett pilloli f'kull lejl, ossia madwar disa' jew għaxar pilloli *ecstasy* fuq medda ta' tlett ijiem. Izid jgħid illi dak iż-żmien missieru kien marid sew bil-kanċer u illi għalhekk dan kien perjodu ikrah f'ħajtu. Jgħid in oltre illi l-mitt pillola li kellu fil-pussess tiegħu kien xtrahom f'daqqa, u dan meta l-fornitur tiegħu ssuġġerielu illi jakkwista numru ikbar ta' pilloli bi prezz ridott.

Da parti tagħha, Sharon Camilleri, mart l-istess imputat, tikkorrobora l-fatt illi dak iż-żmien l-imputat kien għaddej minn perjodu diffiċli, tant illi b'riżultat tal-atteggjament tiegħu ir-relazzjoni tagħhom kienet giet ipperikolata. Hija tgħid illi spiċċat kellha tibda taħdem hi, stante illi l-istess imputat lanqas kien jipprovdi għaliha u għal binhom u li kien anke qed jonqos milli jhallas id-dejn li kellhom jew jagħmel hlasijiet dovuti minnhom. Kien f'xi żmien wara, tgħid martu, li l-imputat fetaħ qalbu magħha u saret taf li kien qed jagħmel użu mill-kokaina, u dan filwaqt li tikkonferma illi wara l-każ odjern, l-imputat reġa' qabad it-triq it-tajba, u llum jgħix ħajja stabbli flimkien magħha u mat-tliet uliedhom.

Il-Qorti tinnota illi minkejja li mart l-imputat ma tgħid xejn dwar l-użu li skont l-imputat, huwa kien jagħmel mill-*ecstasy*, mill-banda l-oħra m'hemm l-ebda prova ammissibbli fl-atti li tikkontradiċi din il-verżjoni tiegħu. In oltre għajr għall-ammont ta' pilloli fil-pussess tal-imputat, ma tirriżulta l-ebda prova oħra li tista' twassal lill-Qorti għall-konvinċiment morali illi tali pilloli ma kinux intiżi għall-użu esklussiv tiegħu. F'dan il-kuntest il-Qorti tinnota wkoll illi għalkemm il-Prosekuzzjoni esebiet il-*mobile phone* li nstab fil-pussess tal-imputat fl-atti tal-proċeduri odjerni, fl-ebda waqt ma talbet l-analizi tal-istess ċellulari.

Fic-ċirkostanzi, għalhekk il-Qorti tqis illi l-imputazzjoni (ċ) ma tirriżultax sodisfaċentement ippruvata.

Kunsiderazzjonijiet dwar il-Piena

Illi għall-fini ta' piena, il-Qorti qed tqis il-fedina penali tal-imputat kif aġġornata sas-sena 2019, li minkejja li mhijiex waħda netta, tirreferi biss għall-proċediment penali wiehed li jirrisali għas-sena 1999, meta l-imputat gie misjub ħati *inter alia* tal-pussess sempliċi tad-droga eroina.

Il-Qorti qegħda tqis ukoll mhux biss it-trapass taż-żmien, għalkemm hawn irid jingħad ukoll illi parti kbir mid-dewmien f’dawn il-proċeduri kien ukoll attribbwi lill-istess imputat, iżda wkoll il-fatt illi jidher illi miż-żmien mertu tal-każ, l-imputat minn rajh irriforma ruħu u sab stabbilita` kemm għalih, kif ukoll għal familta.

Fic-cirkostanzi l-Qorti ma tqisx illi piena karċerarja effettiva tkun idonea, iżda fid-dawl tal-ammont xejn minimu ta’ droga li nstabet fil-pussess tal-imputat, tqis illi għandha teroga sentenza ta’ prigunerija sospiża.

Konkluzjoni

Għal dawn il-motivi, il-Qorti, wara li rat ir-IV u s-VI Taqsimiet, l-Artikoli 22(1)(a) u 22(2)(b)(ii) tal-Kap. 101 tal-Liġijiet ta’ Malta u r-Regolament 9 tal-Legislazzjoni Sussidjarja 101.02, l-Artikoli 40A, 120A(1)(a) u 120A(2)(b)(ii) tal-Kapitolu 31 tal-Liġijiet ta’ Malta, kif ukoll ir-Regolament 3(1) tal-Avviż Legali 22/1985 u l-Artikolu 17 tal-Kodiċi Kriminali, filwaqt li qed ssib lill-imputat **Sandro Camilleri** mhux ħati tal-imputazzjonijiet (a), (b) u (c) miġjuba kontra tiegħu u tilliberah minnhom, qed issibu ħati tar-raba’ u l-ħames imputazzjonijiet u dan in kwantu t-8 ta’ Dicembru 2007 u x-xhur ta’ qabel din id-data u tikkundannah għall-piena ta’ sitt xhur prigunerija li, bl-applikazzjoni tal-Artikolu 28A tal-Kodiċi Kriminali, qed tiġi sospiża għall-perjodu ta’ sentejn mil-lum u multa ta’ elf u ħames mitt ewro (€1,500), li bl-applikazzjoni tal-Artikolu 14(2) tal-Kap. 9 tal-Liġijiet ta’ Malta, tista’ tithallas mill-ħati f’rati mensili u konsekuttivi ta’ mitejn ewro (€200), bl-ewwel pagament isir fi żmien xahar mil-lum, b’dan illi jekk il-ħati jonqos milli jhallas pagament wieħed, il-bilanċ jiġi dovut minnufih u jiġi konvertit fi prigunerija skont il-liġi.

Il-Qorti wissiet lill-ħati fi kliem ċar u sempliċi bil-konsegwenzi skont il-liġi kemm il-darba huwa jikkometti reat ieħor punibbli bi prigunerija waqt il-perjodu operattiv tas-sentenza sospiża.

In oltre ai termini tal-Artikolu 533 tal-Kodiċi Kriminali, tikkundanna lill-ħati għall-ħlas tal-ispejjeż konnessi mal-ħatra tal-esperti fl-istadju tal-proċess verbal tal-inkjesta ossia l-ispejjeż relatati mal-ħatra tal-espert l-Ispizjar Mario Mifsud ammontanti għas-somma ta’ sitt mija, tmienja u ħamsin ewro u wieħed u sittin ċenteżmu (€658.61) u l-ispejjeż konnessi mal-ħatra tas-*Scene of Crime Officer* PS 964 Robert Scicluna, ammontanti għas-somma ta’ dsatax-il ewro u tletin ċenteżmu (€19.30), liema spejjeż b’kollox jammontaw għas-somma totali ta’ sitt mija, sebgha u sebghin ewro, wieħed u disghin ċenteżmu (€677.91) u għandhom jithallsu fi żmien tliet xhur mil-lum.

Tordna r-rilaxx tal-*mobile phone* esebit bħala Dok. VA2 favur il-ħati.

Tordna wkoll id-distruzzjoni tad-droga esebita in atti, hekk kif din is-sentenza tgħaddi in ġudikat u dan taħt il-ħarsien tar-Regjstratur li għandu jirredigi proċess verbal li jiddokumenta l-proċedura tad-distruzzjoni, liema dokument għandu jiġi nserit fl-atti ta' din il-kawża mhux aktar tard minn ħmistax-il jum minn tali distruzzjoni.

Natasha Galea Sciberras
Magistrat